




డా॥ కొట్నీస్

# కామ్రాడ్

డిసెంబర్ 2011

మాసపత్రిక

వెల: రూ.5



కామ్రాడ్స్ జిలువులు  
సమస్యల నెలవులు  
పాశుబాట పట్టిన కొర్మికులు



డా॥ రెడ్డిస్ లేబోరే  
కామ్రాడ్ వర్కర్స్ య



**చైనీయుల  
ఆరాధ్య వైద్యుడు**

# డా॥ కొట్నీస్



ఈ మధ్యనే విడుదలయిన సెవెన్టీసెన్స్ అనే సినిమాలో ఎన్నో ఏళ్ళ క్రితం ఒక భారతీయ బౌద్ధుడు చైనా దేశం వెళ్ళి మూలికావైద్యుడుగా అక్కడి ప్రజల ఆదరాభిమానాలు పొందడం, ఆయనకు వాళ్ళు గుడి కట్టడం చూపించారు. ఆ కథ నిజమో కాదో కాని చైనావిముక్తి పోరాటంలో జపాన్ ఫాసిస్టుమూకలకు వ్యతిరేకంగా పోరాడుతున్న ఎర్ర సైన్యానికి వైద్యం చేయడానికి వెళ్ళిన భారతీయ వైద్యుడు డా॥ కొట్నీస్ అంతటి ఆదరణను, అభిమానాన్ని పొందగలిగాడు. ఇది ముమ్మాటికి నిజం. ఈ మధ్యనే చైనాలో నిర్వహించిన ఒక సర్వేలో గత 100 సం॥లలో చైనా దేశాభివృద్ధికి అరుదయిన రీతిలో తోడ్పడిన 10 మంది విదేశీమిత్రులను ఎంపికచేయడానికి ఎన్నికలు నిర్వహించగా డా॥ కొట్నీస్ వారిలో ఒకడిగా నిలిచాడు. చైనీయులు తమ పూర్వీకులను స్మరించుకునే పండుగరోజున డా॥ కొట్నీస్ సమాధిని పూలతో అలంకరించి నివాళులర్పిస్తుంటారు.

1937 సం॥లో చైనా మీద జపాన్ ఫాసిస్టు సైన్యందాడి చేయడంతో చైనా కమ్యూనిస్టు పార్టీ నాయకత్వంలోని ఎర్రసైన్యం మాతృదేశ రక్షణకోసం ప్రతిఘటనా యుద్ధంలోకి దిగింది. ఆ సమయంలో అధికారంలో వున్న చియాంగ్ కై షేక్ ప్రభుత్వం జపాన్ ఆక్రమణ దారులతో చేతులు కలిపి చైనాకమ్యూనిస్టు పార్టీని, ఎర్రసైన్యాన్ని సమూలంగా నాశనంచేయాలని చక్రబంధంలో ఇరికించి సైనిక దాడులు చేయసాగారు. మావో నాయకత్వంలోని ఎర్రసైన్యం అపారమయిన ప్రాణత్యాగాలు, కష్టనష్టాలు భరిస్తూ ప్రజల సహకారంతో తెగించి పోరాడసాగింది. అదేసమయంలో భారతదేశంలో కూడా బ్రిటిష్ సామ్రాజ్యవాదానికి వ్యతిరేకంగా మహాత్మాగాంధీ, జవహర్లాల్ నెహ్రూ, సుభాష్ చంద్రబోస్ తదితరుల నాయకత్వంలో స్వాతంత్ర్య పోరాటం కొనసాగుతోంది. చైనా ఎర్రసైన్యం అధినేత జనరల్ ఛూట్ తమకు వైద్య సహాయం అందించడానికి దాక్టర్లని పంపవలసిందిగా జవహర్లాల్ నెహ్రూకు విజ్ఞప్తి చేశాడు. దానికి స్పందించి భారతదేశం నుండి 5 మంది దాక్టర్లతో ఒక వైద్య బృందాన్ని పంపించారు. వారిలో ఒకడిగా 28 ఏళ్ళ నవయువకుడు డా॥ కొట్నీస్ వెళ్ళారు. వివిధకారణాల వల్ల ఇతరులు తిరిగి వచ్చినప్పటికీ డా॥ కొట్నీస్ మాత్రం చైనాలోనే వుండిపోయి ఎర్ర సైన్యానికి తుది శ్వాస వరకూ తన సేవలందించాడు. చైనా వెళ్ళిన కొన్నాళ్ళకే ఉతాయి పర్వత ప్రాంతంలో జపాన్ సైన్యంతో ముఖాముఖి యుద్ధంతో తలపడుతున్న మావో నాయకత్వంలోని ఎనిమిదో మార్గం సైనికపటాలానికి వైద్యుడిగా ఆయన బదిలీ అయ్యాడు. ఎటువంటి సౌకర్యాలు లేని పర్వత ప్రాంతాలు, కఠోరమైన మిలటరీ జీవితంలోనూ ఆయన వెరవకుండా గాయపడుతున్న సైనికులకు

చికిత్సనందించి వేలాదిమంది ప్రాణాలను కాపాడాడు. ఒక్కోసారి ఏకబిగిన 72 గం॥లు వనిచేయాల్సి వచ్చేది. ఆ విధంగా యుద్ధరంగంలోని సైనికులకు ప్రాణదాతగా నిలిచాడు. ఆయన ఖ్యాతి చైనా అంతటా వ్యాపించింది. ఎంతో ప్రేమతో ఆయనను “బ్లాక్ మదర్” అని పిలవసాగారు. కఠోరజీవితం, విపరీతమైన శ్రమ ఆయన ఆరోగ్యాన్ని దెబ్బతీసింది. ఫలితంగా చైనా చేరిన 4 సం॥లలోనే 9 డిసెంబర్ 1942 నాడు అనారోగ్యానికి గురయి డా॥ కొట్నీస్ చైనాలోనే మరణించాడు. ఆయన త్యాగనిరతి, అందించిన అమోఘమైన వైద్యచికిత్సలు చైనా దేశ ప్రజల మనస్సులో చిరస్థాయిగా నిలిచిపోయాయి. డా॥ కొట్నీస్ మరణించినప్పుడు మావో జె డాంగ్ “ఎర్ర సైన్యం ఒక గొప్ప సహాయకుడిని కోల్పోయింది. చైనా ఒక మిత్రుడ్ని కోల్పోయింది. మనం ఎల్లప్పుడూ ఆయన అంతర్జాతీయ స్ఫూర్తిని మదిలో వుంచుకుందాం” అని ఘనంగా నివాళులర్పించాడు.

భారత్, చైనాల మధ్య మిత్రత్వానికి, సహకారానికి చిహ్నంగా ఇరుదేశాలు ఇప్పటికీ డా॥ కొట్నీస్ను గౌరవిస్తుంటాయి. చైనాదేశంలోనూ (1982 మరియు 1992లో) భారతదేశంలోనూ, (1993లో) డా॥ కొట్నీస్ గౌరవార్థం తపాల బిళ్ళను విడుదల చేసారు. చైనాదేశ ప్రధాని, అధ్యక్షుడు వంటి అత్యున్నత స్థాయివారు భారతదేశం వచ్చినప్పుడల్లా డా॥ కొట్నీస్ కుటుంబసభ్యులను పరామర్శించి తమ అభిమానాన్ని చాటుకున్నారు. ఆయన స్మృతి ప్రాంగణాన్ని, విగ్రహాన్ని తమ దేశంలో నెలకొల్పారు. ఆయన ధైరీ, వాడిన వైద్యపరికరాలు, మావోతో సహా ఇతర ప్రముఖులతో దిగిన ఫోటోలతో ఒక మ్యూజియం ఏర్పాటు చేశారు.

మహారాష్ట్ర షోలాపూర్లో ఒక దిగువ మధ్యతరగతి కుటుంబంలో 10 అక్టోబర్ 1910 నాడు డా॥ కొట్నీస్ జన్మించారు. సేత్ జిఎస్ మెడికల్ కాలేజ్ యూనివర్సిటీ ఆఫ్ బొంబాయిలో వైద్య విద్యనభ్యసించారు. చైనాలో మరణించడానికి ఒక సం॥నికి ముందే చైనా మహిళను వివాహమాడాడు. అంతర్జాతీయ శ్రామికవర్గ దృక్పథంతో చైనా విముక్తి పోరాటానికి అంకితమయి తన ప్రాణాలను త్యాగం చేసాడు. నేడు ప్రపంచీకరణ ముసుగులో అమెరికన్ సామ్రాజ్యవాదం ప్రపంచవ్యాప్తంగా దేశాలను తన అధీనంలోకి తీసుకోవడానికి ప్రయత్నాలు చేస్తోంది. దానికి వ్యతిరేకంగా ప్రపంచంలోని పలు దేశాల ప్రజలు పోరాటంచేస్తున్నారు. ప్రపంచవ్యాప్తంగా పోరాడే ప్రజలంతా పరస్పర సహకారం అందించుకోవడం ద్వారానే అమెరికా అగ్రరాజ్యాన్ని నిలువరించగలమని అందరూ గ్రహిస్తున్నారు. అటువంటి సహకారానికి స్ఫూర్తి ప్రదాతగా డా॥ కొట్నీస్ జీవితం నిలుస్తుంది.

- దినకర్



డిశంబర్ - 2011

# కార్మికలోకం

సి.ఐ.డి.యం. ఆంధ్రప్రదేశ్ కమిటీ మాసపత్రిక

సంపుటి : 24 సంఖ్య : 12  
విడి ప్రతి వెల : రూ. 5  
సం॥ చందా : రూ. 50

## విషయ సూచిక

సంపాదకీయం	1
కార్మికీయం	2
లేఖలు	3
డాక్టర్ - డాక్టర్	4
కవర్ స్టోరీ	5-7
ఉద్యమవార్తలు	8-17
నవంబర్ 8 జైల్ భరో	20
బాలలోకం	22
ఆగ్రాటంగా (కథ)	23
సామాజిక న్యాయం	26
వోల్ట్ కార్మికులపోరాటం	27
అంతర్జాతీయం	28
జాతీయం	29
పరిభారం అమితం	31

### మేనేజర్

### కార్మికలోకం

ఇ.పం.1-7-139/44, ఎస్.వి.బి.స్ట్రాక్ రేంజ్,  
ఎస్.ఆర్.డి.నగర్, రిస్.లగడ్, జమిన్స్ పూర్,  
మహారాష్ట్ర, హైదరాబాద్-20.  
ఫోన్: 27612474 ఫ్యాక్స్: 27646565

### ఎడిటోరియల్ బోర్డు

ఎడిటర్: పి.రోజా

సభ్యులు :

పర్య సత్వనారాయణ,  
ఆర్.సుధాభాస్కర్, పి.అజయ్ కుమార్,  
మహమ్మద్ అబ్బాస్, పి.అరుణ,  
ఆర్.ఎస్.మూర్తి, సత్వభాస్కర్.

### మేనేజరియల్ బోర్డు

మేనేజర్: రాజారావు

సభ్యులు :

పర్య సత్వనారాయణ, ఎస్.పుణ్యవతి,  
ఎం.డి.అబ్బాస్, ఆర్.వి.నర్సింహారావు,  
ఆర్.ఎస్.మూర్తి, పి.అరుణ

## చిరువ్యాపారులపై పిడుగు - విదేశీ పెట్టుబడి

ఏ వీధి మూలన చూసినా కిరాణి షాపు, నాలుగు రోడ్ల కూడలిలో వీధి వ్యాపారం భారతదేశ జీవన విధానంగా ఉంది. ఏ ఉద్యోగం, ఏ ఉపాధి కల్పించలేక ప్రభుత్వం చేతులేత్తేస్తే ఎంతో మంది నిరుద్యోగులకు చిల్లర వ్యాపారం ఉపాధి కల్పించి అక్కన చేర్చుకొన్నది. పేద, మధ్య తరగతి ప్రజానికానికి చేతిలో సమయానికి డబ్బు లేనప్పుడు అరువుకు సరుకులమ్మి పరపతి వ్యవస్థగా ప్రజల జీవితంలో భాగం అయింది.

అలాంటి వ్యవస్థకు ఇప్పుడు పెనుముప్పు రానున్నది. విదేశీ పెట్టుబడి గద్దలు మన దేశ ఆకాశంలో చక్కర్లు కొడుతున్నాయి. మన ప్రజలను కాపాడాల్సిన పాలకులు గద్దలకు ఎరవేయడానికి తీర్మానాలు చేస్తున్నారు. చిల్లర వ్యాపారంలోకి 51శాతం విదేశీ పెట్టుబడులను అనుమతిస్తూ కేంద్ర కెబినెట్ ఆమోదం తెలపడం దేశంలో చిల్లర వ్యాపారుల పాలిట యమపాశం కానుది. 4 కోట్ల మందికి ఉపాధి కల్పిస్తున్న ఈ రంగంలోకి విదేశీ పెట్టుబడులు రావడం వలన వీరంతా ఉపాధి కోల్పోయి వీధిన పడనున్నారు. 4కోట్ల కుటుంబాలు జీవనాధారం కోల్పోతుంటే కోటిమందికి ఉద్యోగాలు వస్తాయని ప్రధాన మంత్రి చెప్పడం మసిపూసి మారేడుకాయ చేయడమే.

స్థూల జాతీయ ఉత్పత్తిలో 14 శాతం వాటాతో కోట్లమందికి ఉపాధి కల్పిస్తున్న రంగంపై తోడేళ్ళను వదిలి ప్రజల జీవితాలతో ఆడుకొనే అధికారం పాలకులకు ఎవరిచ్చారు?

ప్రజల ప్రయోజనాలకు హాని జరుగుతోందని ప్రజలు, కార్మిక, ప్రజా సంఘాలు, విపక్షాలు చెబుతున్నా, ఆందోళనలు చేపడుతున్నా ప్రభుత్వం మొద్దునిద్ర నటిస్తోంది. విదేశీ పెట్టుబడులపై వెనక్కి తగ్గేదిలేదని మొండిగా ప్రకటనలు చేస్తున్నది. ప్రజల ప్రయోజనాలు పాలకులకు పట్టవా? దేశ ప్రయోజనాలు కాపాడటం కోసం కాకుండా విదేశీ పెట్టుబడులకు ఊడిగం చేయడానికి అధికారంలో ఉన్నట్లుగా పాలకుల విధానాలు కన్పిస్తున్నాయి.

ఎక్కువ లాభం ఎక్కడ వస్తుందో అక్కడికి పెట్టుబడి నాలుకలు చాచుకొంటూ పరిగెడుతుంది. అంతర్జాతీయ ద్రవ్య పెట్టుబడి దృష్టి మన దేశ చిల్లర వ్యాపారంపై పడింది. మన పాలకులు దాని అడుగులకు మడుగులోత్తి మన ప్రజల ప్రాణాలతో చెలగాటం ఆడటానికి సిద్ధమయ్యారు.


ఇప్పటికే విదేశీ పెట్టుబడులు దేశంలోని ఒక్కొక్క రంగాన్ని మింగుతూ వస్తున్నాయి. బ్యాంక్, ఇన్సూరెన్స్, పెన్షన్ నిధి, ప్రభుత్వ రంగ సంస్థలు ఇలా అనేకం విదేశీ పెట్టుబడికి ఫలహారం చేయడానికి పాలకులు తలపులు బార్ల తెరిచారు. ఇప్పుడు చిల్లర వ్యాపారం వంతు వచ్చింది.

అనేక దేశాలలో ప్రపంచీకరణకు వ్యతిరేకంగా పెద్ద ఉద్యమాలు వస్తున్నాయి. ఇదే ఆర్థిక విధానాలు అమలు చేసిన దేశాల ఆర్థిక వ్యవస్థలు పేకమేడల్లా కూలుతున్నాయి. అయినా మన పాలకులకు గుణపాఠం రావడం లేదు. దేశ ప్రజానీకం ప్రయోజనాల కంటే విదేశీ పెట్టుబడులే పాలకులకు ఎక్కువయ్యాయి. అందుకే జరుగుతున్న వాస్తవాలను కూడా చూడకుండా సంస్కరణల మత్తులో జోగుతున్నారు.

ఆర్థిక సంస్కరణల మత్తుఎక్కిన పాలకులను సాగనంపడమా? లేక సంస్కరణల వేటుకు బలికావడమా? అనేది ప్రజలు గా మనం నిర్ణయం తీసుకోవాల్సిన సమయం ఆసన్నం అయినది.

ప్రజాబలం ముందు ఏ శక్తి నిలవలేదని చరిత్ర రుజువు చేసిన సత్యం. అందుకు అందరినీ సంఘటిత పరచాలి. చిల్లర వ్యాపారంలోకి ప్రవేశించడానికి కోరలు చాస్తున్న విదేశీ పెట్టుబడుల పీచమణచాలి. విదేశీ పెట్టుబడులకు దాసోహం అంటున్న పాలకులను గద్దెదింపాలి. అందుకు కార్మికవర్గం చిరువ్యాపారులతో సమైక్య పోరుగు సన్నద్ధంకావాలి.






## కార్టూన్ యం




వివిధ పత్రికల సౌజన్యంతో





## కార్మికలోకం

లేఖలు




## డియర్ కార్మికలోకం ఎడిటర్ గార్,

బీడి కార్మికుల జి.ఓ.నెం.41ని ప్రభుత్వమే అమలు చేసి బీడి కార్మికులకు కూలిరేట్లు 157.35పైలు అందేటట్లు ప్రభుత్వమే బాధ్యత తీసుకోవాలి. లేనియెడల కార్మికులందరూ ఐక్యంగా ఉండి, పోరాడి సాధించుకోవడం కొరకు సిద్ధంగా ఉండాలి. 'ఎవరో వస్తారని ఏదో చేస్తారని ఎదురు చూసి మోసపోకుమా - నిజం మరచి నిదురపోకుమా' అన్నట్లు విప్లవ రచయిత శ్రీశ్రీ అన్నట్లు కార్మికులందరూ ఐక్యంగా ఉండాలి. ఆవు - పులి అనే కథలాగా అన్ని ఆవులు ఒకే మందగా వుండాలి. విడిపోరాదు. విడిపోతే పులితోట్లో పడక తప్పదు. ఏ విషయమైనా కార్మికులు అందరూ ఐక్యంగా పోరాడి సాధించుకోవడానికి ముందుకు రావాలని కోరుకుంటున్నాను.

జి. నాగార్జున, మహబూబ్ నగర్

## కార్మికలోకం శీర్షిక



కా. బొంబాయి గంగారాం పడకల్, నిజామాబాద్

ఒకే తరగతి ఉద్యోగులు వారి గురించే కాకుండా ఇతర ఉద్యోగుల గురించి ఆలోచించాలి. పోరాటాల ద్వారానే సమస్యలను సాధించుకోవచ్చు. అందరినీ సమీకరించి ఐక్య పోరాటాల ద్వారా ఎటువంటి జరిల సమస్యలనైనా పరిష్కరించుకోగలమని నా అభిప్రాయం.



కా. సి.హెచ్. వరప్రసాద్ రంగారెడ్డి జిల్లా

## డియర్ కార్మికలోకం ఎడిటర్ గార్,

కార్మికలోకం మాస పత్రిక ద్వారా కార్మికులకు జరుగుతున్న అన్యాయం గూర్చి, శ్రమ దోపిడీ మరియు అనేక రకాల బాధలకు గురిచేస్తున్న యాజమాన్యం గురించి, కార్మికులకే కాకుండా రాష్ట్ర ప్రజలకు తెలియ రంగారెడ్డి జిల్లా జేస్తుంది. కార్మికులకు జరుగుతున్న అన్యాయాన్ని గురించి ప్రజలను ఆలోచింప చేయడమే కాకుండా అందరూ ఐక్యంగా ఉంటే ఏ పనినైనా సులభంగా సాధించు కోగలమని వివరిస్తున్నది కార్మికలోకం.

## చందాదారులకు విజ్ఞప్తి

మీకు వచ్చే పత్రిక అడ్రసుపైన మీకు పత్రిక ఎప్పటి నుంచి పంపబడుతున్నది, మీ చందా ఎప్పుడు పూర్తవు తున్నది తెలిపే వివరాలుంటాయి. అలాగే మీ చందా నెంబర్ కూడా ఉంటుంది. మీరు సంప్రదించేటప్పుడు ఆ చందా నెంబరును ఉదహరించటం మరచి పోవద్దు. చందా గడువు ముగియడానికి ఒక నెల ముందుగానే దయచేసి రెన్యూవల్ చేయించుకోగలరు. విడిపత్రికలు విడివిడి అడ్రసులకు పంపడంలో అనేక ఇబ్బందులు వస్తున్నాయి. అలాగే పత్రిక అందటంలేదని కూడా కొద్దిమంది నుంచి నమాచారం ఉంది. అందువలన ఒకే ప్రాంతంలో ఉండేవారికి నాలుగు లేదా ఐదు కాపీలు పంపడం సులభం. అది చందా దారులకు కూడా ఉపయోగకరం. కావున చిన్న ఏజెన్సీలకు ప్రాధాన్యతనివ్వండి.

- మేనేజర్


## పాఠకులకు సమర్పక

'కార్మికలోకం లేఖలు' అనే శీర్షికకు పత్రికలో వస్తున్న శీర్షికలపై వెంటవెంటనే పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారి ఫోటోతో పత్రికలో ప్రచురిస్తున్నాము. కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతో పాటు పాస్ పోర్ట్ సైజ్ ఫోటో కూడా పంపగలరని కోరుతున్నాము.

- ఎడిటర్



# సంతాన లేమికి కారణాలు - పరిష్కారాలు



పెళ్ళైన దంపతులకు సంవత్సరం దాటాకా మితులు అడిగే మొట్టమొదటి ప్రశ్న? అమ్మమ్మలు నానమ్మలు తాతలు అడిగి తెలుసుకునే ఆసక్తికరమైన ప్రశ్న ఒక్కటే అది “మీకు పిల్లలెందరు?” అని. ఒకవేళ నూతన దంపతులకు సంవత్సరం లేదా రెండు సం॥లు దాటినా పిల్లలు కాకుంటే బంధువులకు, మిత్రులకు అనేక అనుమానాలు, సందేహాలు. ఇంట్లో అత్తా మామలతో ఇబ్బంది. ఆడపడుచు లతో అవమానం. భావమరుదులకు చులకన భావం. ఇలా చెప్పుకుంటూ పోతే



సంతానం లేటైన వారిపై ఎన్నో అనుమానాలు. సంతానం లేనివారికి ఎన్నో అవమానాలు ఉంటాయి.

వివిధ కారణాల వల్ల సంతానం కలుగని దంపతులు అనుభవించే క్షోభ వర్ణనాతీతం. శారీరక లోపాలు, మానసిక వత్తిళ్లు, జలవాయు కాలుష్యాలు వయసు దాటిన పెళ్ళిళ్ళు వంటివి సంతానలేమికి ముఖ్య కారణాలు.

**పరిష్కారం :** పిల్లల్ని దత్తత తీసుకోవడం, ఓ ఆచారపూర్వక పరిష్కారమే అయినా స్వంత సంతానం ఓ ఆనంద దాయక వరం. అందుకు ఆధునిక వైద్య శాస్త్రం పలు పద్ధతులు అందజేసింది.

మొదటి టెస్ట్ ట్యూబ్ బేబీ “లూసీబ్రౌన్” పుట్టి మూడు దశాబ్దాలైన వేళ గ్రామీణ ప్రాంతాల వారికి కూడా అందుబాటైన ఖర్చుతో ఈ సౌకర్యాలు ప్రపంచ స్థాయి పరికరాలు. వస్తువులు, పద్ధతులు అందుబాటులోకి వచ్చాయి.

**స్త్రీ, పురుషుల్లో సంతాన లేమికి కారణాలు :** స్త్రీలలో అండాశయ, గర్భాశయ లోపాలు, ఋతుక్రమ లోపాలు, అండం పెరుగుదల, విడుదల సక్రమంగా లేక పోవడం. అండాశయ నాళాలు మూసుకు పోవడం. అండాశయాల్లో నీటి బుడగ ల్లాంటివి ఏర్పడడం. గర్భావయ అంతర్భాగం, గర్భధారణకు సిద్ధపడక పోవడం. గర్భాశయ ముఖద్వారం, అంతర్భాగం, బహిర్భాగం అరోగ్యంగా లేకపోవడం. పురుషుల్లో వీర్యకణాల సంఖ్య తక్కువగా ఉండడం. వీర్యకణాల నాణ్యత లేకపోవడం. వృషణాలు వీర్యనాళాల్లో లోపాలు హార్మోన్ల స్థాయిలో లోపాలు వృత్తిపరంగా ప్రతికూల వాతావరణాల్లో పని చేస్తుండడం ప్రధాన కారణాలు.

**కార్మికులు - ఉద్యోగులు తీసుకోవాల్సిన జాగ్రత్తలు**

❖ వేడి ప్రాంతాల్లో పని చేసే కార్మికులు జాగ్రత్తలు తీసుకోవాలి.



**డా॥ పద్మజ, M.D**  
సంతాన సాఫల్య కేంద్రం,  
హాస్పిగూడ, హైదరాబాద్

- ❖ విపరీతమైన కెమికల్ దుర్గంధ ప్రాంతాలల్లో పనిచేసే కార్మికులు రక్షణ దున్నులు ధరించాలి. ముక్కుకు మాస్కులు ధరించాలి.
- ❖ బాయిలర్ దగ్గర పనిచేసే కార్మికులు వేడిని తగ్గించుకునేలా ఆహారపు అలవాట్లను పాటించాలి.
- ❖ వాహనాలపై తిరిగే మార్కెటింగ్ సిబ్బంది మాస్కులు ధరించాలి. సరైన సమయానికి ఆహారం తీసుకోవాలి.
- ❖ అసంఘటిత రంగంలో పనిచేసే కార్మికులు, మట్టిరోడ్లపై దుకాణాలలో పని చేసేవారు. రోజుకు రెండుసార్లు స్నానం చేయాలి. పరిశుభ్రంగా ఉండాలి.
- ❖ చల్లటి వాతావరణంలో పని చేసే కార్మికులు. ఉన్ని దున్నులు ధరించాలి. శరీరానికి వేడినిచ్చే ఆహార పదార్థాలు స్వీకరించాలి.
- ❖ మున్సిపాల్ కార్మికులు సరైన సమయంలో నిద్రకు ఉపక్రమించాలి. పరిశుభ్రత పాటించాలి. ముక్కులకు మాస్కులు వాడాలి.

♦ ♦ ♦



# కాంట్రాక్టు కారులు - సమస్యల నెలపులు

## పోరుబాట పట్టిన కార్మికులు

మారుతీ సుజుకీ, రెడ్డి ల్యాబ్స్ వంటి ప్రపంచ ప్రఖ్యాతి గాంచిన పరిశ్రమల్లో పనిచేస్తున్న కార్మికులు కావచ్చు లేదా వివిధ ప్రభుత్వ, ప్రైవేటు శాఖల్లో పని చేస్తున్న చిరుద్యోగులు కావచ్చు. కాని అందరి ఇతి వృత్తాలు దాదాపు ఒకే రకం. బ్రతుకు బండి లాగేందుకు నిరంతరం పోరాటం. ఇటీవల జరిగిన మారుతీ సుజుకీ కార్మికులు సమ్మె నుండి శ్రీకాకుళం జిల్లా 'రెడ్డిస్' కార్మికుల వంద రోజుల సమ్మె, కంప్యూటర్ టీచర్లు చేస్తున్న సమ్మె, ట్రిపుల్ ఐటీలో పనిచేస్తున్న

హెచ్ఆర్టీ, మెంటార్లు, 104, 108 ఉద్యోగులు, అంగన్వాడీలు, ఆశా వర్కర్లు, యానిమేటర్లు వంటి వారందరూ పోరాటాలు చేస్తున్నారు. అన్నింటి లోనూ వేతనాల పెంపుదల డిమాండ్ కేంద్ర బిందువుగా ఉంటోంది. నిత్యావసర

సరుకుల ధరలను విపరీతంగా పెంచుతున్న సరళీకరణ విధానాలు, విద్య, వైద్యం అందించే బాధ్యతల నుంచి ప్రభుత్వం దూరమవుతున్న కొద్దీ, బ్రతుకు భారమైన కార్మికులు పోరుబాటతో యుద్ధశంఖారావాన్ని పూరిస్తున్నారు. సరళీకరణ విధానాల గర్భంలోంచి పుడుతున్న ఈ పోరాటాలు కార్మిక వర్గానికి ఎన్నో అనుభవాలను ఇస్తున్నాయి. ఇందులో గమనించాల్సిన మరో అంశం యూనియన్ల ఏర్పాటు కోసం కూడా పలు పరిశ్రమల్లో పోరాటాలు చేయాల్సి రావటం.

మనేసర్లో ఉన్న ప్రపంచ ప్రఖ్యాతి గాంచిన మారుతీ సుజుకీ కంపెనీలో 2500 మంది కార్మికులు పని చేస్తున్నారు. 50 సెకన్లలో కారుని తయారు చేయగలిగిన సామర్థ్యం ఉన్న వీరు చాలీచాలని వేతనాలు, పనిభారం, వేధింపులు వంటి సమస్యలు ఎదుర్కోవలసి వస్తున్నది. కార్మికుల శ్రమని దోచుకోవటానికి పెట్టుబడిదారుడు ఎంతలా వెంపర్లాడుతాడో వీరు చేస్తున్న పని చూస్తే

అర్థమవుతుంది. విడిభాగాలన్నింటిని అత్యంత వేగంగా అమర్చగలిగితేనే ఇక్కడ పని చేయగలడు. అసెంబ్లీంగు గూడ్సును అమర్చటంలో ఏమాత్రం ఏమరుపాటు జరిగినా కన్వేయర్ బెల్ట్ వెళ్ళిపోవటం కార్మికుల ఉద్యోగాలు ఊడిపోవటం జరుగుతుంది. ఇంత పనిచేస్తున్న వీరి వేతనాలు మాత్రం రూ.5,200 నుండి 7200 మాత్రమే. శాశ్వత ఉద్యోగులకైతే రూ.16000/ లు చెల్లిస్తారు. పని తీవ్రత, వేధింపులు షరా మామూలే. నిముషం లేటయినా వేతనంలో



నగం కోత. దీనితో ఉద్యోగులు సమ్మె బాట పట్టారు. అయితే ఈ సమ్మె కాలంలో వేతనాల గురించి యాజమాన్యం ఒక్కసారి కూడా ప్రస్తావించలేదు. క్రమశిక్షణా రాహిత్యం పేరుతో కార్మికులను శిక్షించాలని చూసింది. ఈ నిర్బంధాన్ని ఎదుర్కొని

కార్మికులు తమ సమస్యలపై పోరాడారు.

**యజమానులకు దడ పుట్టించిన శ్రీకాకుళం జిల్లా 'రెడ్డిస్' కార్మికుల వంద రోజుల సమ్మె**

కార్మికుల ఐక్యత, ప్రజా మద్దతు ఉంటే యాజమాన్యాలు, ప్రభుత్వ యంత్రాంగం ఎలా దిగొస్తాయో శ్రీకాకుళం జిల్లా 'రెడ్డిస్' కార్మికుల పోరాటం రుజువు చేసింది. శ్రీకాకుళం జిల్లాలో పరిశ్రమలతో పాటు కార్మికుల సంఖ్య, వారి సమస్యలు పెరుగుతున్నాయి. కనీస వేతనాలకు నోచని కాంట్రాక్టు కార్మికుల సంఖ్య పెరుగుతోంది. అత్యధిక పరిశ్రమల్లో చిన్న, పెద్ద పోరాటాలు గొలుసుకట్టుగా జరుగుతున్నాయి. నాగార్జున అగ్రికల్, స్పార్ట్స్, కాన్కాస్ట్, అరబిందో ట్రాన్స్వరల్డ్ గార్నెట్ కార్మికులు 70 - 219 రోజులు సమ్మెలు చేశారు. విజయాలను సాధించారు. నీలం, వెంకట బాలాజీ జ్యూట్ మిల్లు లాకౌట్కు వ్యతిరేకంగా సమ్మెలు చేశారు. జరిగిన సమ్మెలు, పోరాటాలు విస్తృతించ లేనివి.





ఉద్యోగులు, కార్మికులు పోరాటానికి ఆర్థికంగా తోడ్పాటు నందించారు. ఉద్యోగ, కార్మిక సంఘాలు సంఘీభావ నిధిని అందించాయి. బియ్యం కొరత రావడంతో కార్మికులున్న గ్రామాల్లోని ప్రజానీకం తమ మద్దతుతో రెండు రోజుల్లో 25 క్వింటాళ్ళ బియ్యాన్ని ఇచ్చారు. పరిశ్రమ ఉన్న పైడిభీమవరంలోనే భిక్షాటన ద్వారా రెండు గంటల్లో రూ. 20 వేలు సేకరించారు. సిపిఎం, తెలుగుదేశం వంటి రాజకీయ పార్టీలు మద్దతునిచ్చాయి.

ఇంత జరుగుతున్నా యాజమాన్యంలో కదలిక లేకపోవడంతో సిఐటియు పారిశ్రామికబండ్ కు పిలుపునిచ్చింది.

నవంబరు నాలుగో తేదీన నిర్వహించిన పారిశ్రామిక బండ్ రెడ్డిస్ కార్మికుల సమ్మెకు మరింత బలాన్నిచ్చింది. యాజమాన్యాలకు దడ పుట్టించింది. 30 పరిశ్రమల నుంచి 15వేల మంది కార్మికులు రోడ్డెక్కారు. బారులు తీరి కిలోమీటర్ల పొడవునా రెడ్డిస్ పరిశ్రమ వైపు కదంతొక్కడంతో రెడ్డిస్ పరిశ్రమ ముట్టడిగా మారింది. కార్మికుల సంఘ బలాన్ని చూసిన యాజమాన్యాలు బెంబేలెత్తాయి. ఎర్రజెండాలతో కదిలి వచ్చిన కార్మికులతో పరిశ్రమ ఎదుట జాతీయ రహదారి ఎరుపెక్కింది. పరిశ్రమ ముట్టడిని నిలువ రించేందుకు అప్పటికే ఉన్న పోలీసు బలగాలు కార్మికులపై లాఠీలు ఝుళిపించాయి. దీనితో రాజ్యాంగయంత్రం స్వభావం కార్మికులకు అర్థమయ్యేంది. ప్రతిఘటించి కార్మికులు ముందుకు దూసుకెళ్లారు. వారిని నిలువరించేందుకు పోలీసులు పలుమార్లు బాష్పవాయువును ప్రయోగించారు. ఈ ఘటనలో వంద మంది వరకూ కార్మికులు, నేతలు గాయపడ్డారు.

పారిశ్రామిక బండ్, ముట్టడి జిల్లా యంత్రాంగంపై తీవ్ర ప్రభావం చూపింది. సమ్మెను విరమింప జేసేందుకు కలెక్టర్, ఎస్పీ సిద్ధమయ్యారు. యాజమాన్యంపై ఒత్తిడి పెంచి చర్యలకు వచ్చేటట్లు చేశారు. పలు విడతలుగా సుమారు 30 గంటల పాటు చర్యలు జరిగాయి. చివరికి నవంబరు 8న అదనపు జాయింట్ కలెక్టర్ సమక్షంలో అంగీకారం కుదిరింది. కాంట్రాక్టు కార్మికులకు ప్రస్తుతం ఇస్తున్న రూ. 213 దినసరి వేతనాన్ని రూ. 260కు పెంచేందుకు యాజమాన్యం అంగీకరించింది. మొదటున్న పద్ధతిలోనే కార్మికులందరినీ పనిలోకి తీసుకోవడానికి, మిగిలిన డిమాండ్లను చర్చల ద్వారా పరిష్కారానికి ఒప్పందం కుదిరింది.

కాని ఒప్పంద పత్రంపై చేసిన అక్షరాల తడి ఆరక ముందే యాజమాన్యం ఉల్లంఘనకు పాల్పడింది. 80 మందికి మించి పనిలోకి తీసుకోబోమని, మిగిలిన వారికి పరిశ్రమలో పనిలేదు పొమ్మని చెప్పింది. దీక్షలను విరమింపజేసి తర్వాత వెనక్కి

దేశంలో రెడ్డిస్ సంస్థ నేడు బహుళ జాతీయ సంస్థల స్థాయిలో వుంది. రూ. పది వేల కోట్ల టర్నోవర్ వ్యాపారమున్న సంస్థ. శ్రీకాకుళం జిల్లా పైడి భీమవరంలో రెడ్డిస్ లేబరేటరీస్లో ఉద్యోగులు, కార్మికులు మొత్తం 2,200 మంది ఉన్నారు. వారిలో 650 మంది కాంట్రాక్టు కార్మికులు 16 ఏళ్ళుగా పని చేస్తున్నా కనీస వేతనాలేవు. కార్మికులు ఐక్యమై యూనియన్ ఏర్పాటుకు ప్రయత్నం చేస్తున్న కొద్దీ యాజమాన్యం విచ్చిన్నకర చర్యలకు పూనుకునేది. 2011 ఫిబ్రవరిలో తమ సమస్యలు పరిష్కరించాలని చార్టర్ ఆఫ్ డిమాండ్స్ను యూనియన్ అందజేసింది. కాని యాజమాన్యం స్పందించలేదు. కార్మికశాఖ కూడా యాజమాన్యం పక్షానే నిలిచింది. డబ్బు, రాజకీయ పలుకుబడితో యాజమాన్యం మొండిగా వ్యవహరించింది. కార్మికులపై యాజమాన్యం నిర్లక్ష్య ధోరణి సమ్మెకు కారణమైంది. 12 డిమాండ్లతో ఇచ్చిన వినతి పత్రంలో కనీసవేతనం ఇవ్వాలని, ఐదేళ్ళు సర్వీసు దాటిన వారిని రెగ్యులరైజ్ చేయాలని, విడిఎను ఆరు రూపాయల నుంచి రెగ్యులర్ ఉద్యోగికి మాదిరిగా రూ. 11.20కు పెంచాలన్న ప్రధాన డిమాండ్లతో ఆగస్టు 12న సమ్మె ప్రారంభమయింది.

సమ్మె జరిగిన వంద రోజులూ పరిశ్రమ ఎదుట నిరవధికంగా వంటావార్పు జరిగింది. పరిశ్రమను అంటిపెట్టుకుని పోరాటాన్ని కొనసాగించడానికి అది దోహదపడింది. విసుగు, విరామం లేకుండా పట్టుదలగా పోరాటాన్ని సాగించారు. ఇందులో మహిళా కార్మికుల పాత్ర విస్మరించలేనిది. నిరవధిక దీక్షల సమయంలో రాత్రి పగలూ శిబిరం వద్దనే గడిపారు. రాత్రి సమయంలోనూ అక్కడే పడుకుంటూ పోలీసులనిర్బంధాన్ని నిరసిస్తూ సమరశీలత ప్రదర్శించారు. యాజమాన్యం ఎన్ని కుట్రలు పన్నినా, కార్మికుల ఐక్యతను విచ్చిన్నం చేయలేకపోయింది. సిఐటియును దెబ్బ తీయాలనుకున్న యాజమాన్య లక్ష్యం నెరవేరలేదు. ఈ పోరాటానికి ప్రజా మద్దతు ప్రస్ఫుటమైంది. సమ్మెలో లేని రెడ్డిస్



తగ్గడంతో కార్మికుల్లో ఆగ్రహవేశాలు పెల్లుబిగాయి. అందరినీ వనిలోకి తీసుకోవాలని డిమాండ్ చేస్తూ గేటువద్దనే బైరాయించి పరిశ్రమను దిగ్బంధించారు. ఐదు రోజుల పాటు పరిశ్రమలో రాకపోకలు నిలిచిపోయాయి. మహిళలతో సహా పలువురు కార్మికులు రాత్రి, పగలు అక్కడే ఉన్నారు. యాజమాన్య వైఖరిని నిరసిస్తూ సిఐటియు పిలుపుతో జిల్లాలోనూ, రాష్ట్ర వ్యాప్తంగానూ నిరసన ప్రదర్శనలు జరిగాయి. సిపిఎం పోలిట్ బ్యూరో సభ్యులు, రాజ్యసభ సభ్యులు సీతారాం ఏచూరి పరిశ్రమ వద్దకు వెళ్లి కార్మికులకు మద్దతు ప్రకటించారు. కార్మిక చట్టాలను అమలు చేయని యాజమాన్య వైఖరిని పార్లమెంట్ లో ప్రస్తావిస్తానని చెప్పారు. దీంతో అధికారుల్లో మళ్లీ కదలిక వచ్చింది. యాజమాన్యంపై వత్తిడి తేవటంతో యాజమాన్య ప్రతినిధులు మళ్లీ చర్చలకు రావాల్సి వచ్చింది. రెండు రోజుల పాటు 16 గంటలు చర్చలు జరిగిన అనంతరం నవంబరు 18 అర్ధరాత్రి తర్వాత పాత ఒప్పందాన్ని అమలు చేస్తానని యాజమాన్యం అంగీకరించటంతో పోరాటం విరమించారు. సమ్మె వల్ల పరిశ్రమలోని 13 బ్లాకుల్లో పది బ్లాకులు మూతపడ్డాయి. 20 శాతమున్న కాంట్రాక్టు కార్మికుల పాత్ర పరిశ్రమలో ఎంత కీలకమైందో వెల్లడైంది. ఈ అనుభవాలన్నీ ఐక్య ఉద్యమాల ఆవశ్యకతను నొక్కి చెప్పింది. కార్మిక పోరాటాలకు ప్రజా మద్దతు ప్రాధాన్యతను చాటి చెప్పింది.

రాష్ట్ర వ్యాప్తంగా 6300 ప్రభుత్వ పాఠశాలల్లో పనిచేస్తున్న కంప్యూటర్ టీచర్లు కనీస వేతనాలను అమలు చేయాలని కోరుతూ సెప్టెంబరు 15 నుండి నిరవధిక సమ్మె చేపట్టారు. సమ్మె కాలంలో గత 80 రోజులుగా వివిధ రూపాలలో ఆందోళనలు, నిరసనలు, దీక్షలు చేపట్టినా ప్రభుత్వం స్పందించటంలేదు. ప్రభుత్వమే స్వయంగా నిర్వహించాల్సిన కంప్యూటర్ విద్య నిర్వహణను 7 ఏజెన్సీలకు కట్టబెట్టింది. ఒక్కో స్కూలుకు నెలకు రూ.14,000 చొప్పున చెల్లిస్తున్నది. కంప్యూటర్ ఫ్యాకల్టీలకు మాత్రం నెలకు రూ.2000/- వేతనంగా చెల్లిస్తున్నారు. అయినా ప్రభుత్వం ఏజెన్సీలకే వంతపాడటం శోచనీయం. దీంతో కంప్యూటర్ టీచర్లు డిసెంబర్ 3 నుండి ఆమరణ దీక్షలకు, డిసెంబర్ 5 న ఛలో అసెంబ్లీ కార్యక్రమానికి సన్నద్ధమౌతున్నారు.

ఐకెపి యానిమేటర్లకు రూ.3000/-ల వేతనం ఇస్తామని చెప్పిన ప్రభుత్వం మాట మార్చింది. దీంతో నవంబర్ 17న సెర్ప్ ఆఫీస్ ముట్టడి చేయడం జరిగింది. సమస్యను పరిష్కరించాల్సిన ప్రభుత్వం పరిష్కరించకపోగా, సమస్యను విన్నవించుకోవడానికి వచ్చిన మహిళలను అరెస్టు చేయించింది. అయినప్పటికీ తమ



సమస్య పరిష్కారం అయ్యేంత వరకు కదిలేదిలేదని 17వ తేదీ రాత్రి హైదరాబాద్ లోనే బైరాయించడం జరిగింది. చివరికి ప్రభుత్వం దిగివచ్చి యూనియన్ ప్రతినిధులతో చర్చలు జరిపి సమస్య పరిష్కరిస్తామని హామీ ఇచ్చింది.

#### పట్టుదలగా పోరాడుతున్న 104 ఉద్యోగులు

ఉద్యగ భద్రత కల్పించాలని, జి.ఓ.నెం. 3 ప్రకారం వేతనాలు చెల్లించాలని 104 కాల్ సెంటర్ ఉద్యోగుల సమ్మె సెప్టెంబర్ 15 నుండి కొనసాగుతున్నది. 104 సంచార వాహనాలలో పనిచేస్తున్న 2700 మంది నవంబర్ 9 నుండి సమ్మె చేస్తున్నారు. లక్ష ఉద్యోగాలు ఇస్తామని చెప్తున్న ప్రభుత్వం కాల్ సెంటర్ లో పనిచేస్తున్న వెయ్యి మందిని తొలగించింది. సంచార వాహనాలలో పని చేసే వారితో 900 మందిని ఇంటి సాగనంపడానికి రంగం సిద్ధం చేసింది. తమ ఉద్యోగాలు తమకి ఇవ్వాలని నేటికీ సమ్మె కొనసాగుతున్నది.

క్షేత్ర స్థాయిలో పేద ప్రజలకు సేవలందిస్తున్న అంగన్ వాడీ, ఆశా వర్కర్స్ పరిస్థితి కూడా ఇదే తీరు. స్వయంగా మంత్రులే ఇచ్చిన హామీలు, ప్రభుత్వం ఇచ్చిన జి.ఓ. లు అమలు చేయటం లేదు సరికదా ప్రతినెల ఇవ్వాల్సిన వేతనాలను కూడా చెల్లించటం లేదు. దీనితో తీవ్రమైన మానసిక ఒత్తిడికి, ఆందోళనకు గురవు తున్నారు. వీరు కూడా తమ తమ యూనియన్ల ద్వారా పోరాటాలు కొనసాగిస్తున్నారు. ఇలా చెప్పుకుంటూ పోతే కార్మికులు ఎదుర్కొంటున్న సమస్యలు వర్ణనాతీతం. అయితే ఈ సమస్యల పరిష్కారానికి వారు ఎంచుకున్న మార్గం, వారికున్న ఆయుధం ప్రభుత్వ విధానాలపై ఐక్యంగా ఉద్యమించటమే. ఈ పోరాటాలే ప్రభుత్వాన్నైనా, ప్రైవేటు యాజమాన్యాన్నైనా మెడలు వంచి విజయాలు సాధిస్తాయనేది గత పోరాటాల అనుభవాలు చెప్తున్నాయి. ఈ పోరాటాలన్నింటి వెనుక సిఐటియు వెన్నుదన్నుగా ఉండి కార్మికవర్గాన్ని ముందుకు నడిపిస్తున్నది. పోరాటాల దిశగా కార్మికులను, ప్రజలను చైతన్యపరచడంలో సిఐటియు చేస్తున్న కృషి అభినందనీయం.

\*\*\*

- పి. రోజు



## గిరిజన మినీ గురుకుల పాఠశాల

### కాంట్రాక్టు ఉద్యోగుల సమస్యలను వెంటనే పరిష్కరించాలి

గిరిజన మినీ గురుకుల పాఠశాల కాంట్రాక్టు ఉద్యోగుల సమస్యలను వెంటనే పరిష్కరించాలని ఎమ్మెల్యే చుక్కా రామయ్య డిమాండ్ చేశారు. నవంబర్ 21న హైదరాబాద్‌లోని సుందరయ్య విజ్ఞాన కేంద్రంలో గిరిజన మినీ గురుకుల కాంట్రాక్టు ఉద్యోగుల సంఘం ఆధ్వర్యంలో రాష్ట్ర సదస్సు నిర్వహించారు. ఈ సందర్భంగా ఆయన మాట్లాడుతూ గిరిజన మినీ గురుకుల పాఠశాలలో లక్షకొన్న సమస్యలను తెలుసుకునేందుకు నేటి నుంచి రాష్ట్రంలోని ఎన్ని మినీ గురుకుల పాఠశాలల్లోనూ సందర్శిస్తానని ఆయన ప్రకటించారు. ఇప్పటివరకూ తాను మినీ గురుకుల పాఠశాలలపై సృష్టి సారించలేదని, ఇక నుంచి వాటిలోని సమస్యలను తెలుసుకుని సంక్షేమ కమీషనర్‌తో చర్చించి వాటి పరిష్కారానికి చర్యలు చేస్తానని ఈ సందర్భంగా ఆయన హామీ ఇచ్చారు. గురుకుల పాఠశాలల్లో పనిచేస్తున్న కాంట్రాక్టు ఉద్యోగులకు కనీస వేతనాలు అమలు చేయాల్సిన బాధ్యత ప్రభుత్వంపై ఉందన్నారు. సిఐటియు రాష్ట్ర కార్యదర్శి పాలడుగు భాస్కర్ మాట్లాడుతూ కనీస వేతనాలు అమలు చేసేందుకు ప్రభుత్వం జి.ఓ. 3 విడుదల చేసినా దానిని అమలుపరచడంలేదన్నారు. కాంట్రాక్టు ఉద్యోగులను శ్రమ పీడికి గురి చేస్తూ వారికి కనీస జీతాలు చెల్లించకపోవడం మంజుసం కాదని, ఇకనైనా ప్రభుత్వం కనీస వేతనాలను అమలు

చేయాలని డిమాండ్ చేశారు. గిరిజన సంఘం రాష్ట్ర ప్రధాన కార్యదర్శి శ్రీరాం నాయక్ మాట్లాడుతూ సిఐటియు ద్వారానే మినీ గురుకుల పాఠశాలల సమస్యలు పరిష్కారమవుతాయని పేర్కొన్నారు. గురుకుల కాంట్రాక్టు ఉద్యోగులు అంగన్‌వాడీ టీచర్ల మాదిరిగా ఉద్యమించి తమ సమస్యలను పరిష్కరించుకోవాలని పిలుపునిచ్చారు. గిరిజన కులాల్లో అర్హత ఉన్నవారిని కాకుండా మినీ గురుకుల పాఠశాలల్లో గిరిజనేతరులను నియమించడం పట్ల ఆయన ఆందోళన వ్యక్తం చేశారు. మినీ గురుకులాల కాంట్రాక్టు ఉద్యోగుల సలహాదారుడు మహ్మద్ అబ్బాస్ మాట్లాడుతూ సరైన వసతులు లేని మారుమూల గిరిజన ప్రాంత విద్యార్థులకు విద్యనందిస్తున్న కాంట్రాక్టు ఉపాధ్యాయుల పట్ల ప్రభుత్వం నిర్లక్ష్యం వహించడం తగదన్నారు. గిరిజన మినీ గురుకుల పాఠశాలల కన్వీనర్ నిర్మల మాట్లాడుతూ మినీ గురుకుల పాఠశాలలకు డిప్యూటీషన్లపై వచ్చిన హెచ్‌ఎం లు కాంట్రాక్టు ఉద్యోగుల పట్ల నిర్లక్ష్యంగా వ్యవహరిస్తూ వారిని తీవ్ర మానసిక వేదనకు గురిచేస్తున్నారని ఆందోళన వ్యక్తం చేశారు. డిప్యూటీషన్ పద్ధతిని రద్దు చేసి అర్హత, సీనియారిటీ కలిగిన సిఆర్‌టి టీచర్లనే హెచ్‌ఎం, వార్డున్లుగా నియమించాలని డిమాండ్ చేశారు. ✱

### భవన నిర్మాణ రంగ కార్మికుల నిధులను దారిమొక్కిస్తే సీపీఎం

ప్రభుత్వం భవన నిర్మాణ రంగ కార్మికుల సంక్షేమం కోసం ఏర్పాటుచేసిన నిధులను వారికే వినియోగించాలని, లేనిపక్షంలో కార్మికులతో కలిసి చేపట్టబోయే ఎలాంటి చర్యలకైనా ప్రభుత్వమే గార్తి బాధ్యతను వహించాల్సి ఉంటుందని సిఐటియు కుత్బుల్లాపూర్ మండల (రూరల్) కార్యదర్శి ఎం.మల్లేష్ ప్రకటించారు. నవంబర్ 9న కుత్బుల్లాపూర్ మండల కేంద్రం లోని మైసమ్మ చౌరస్తాలో భవన నిర్మాణ రంగ కార్మికులతో కలిసి రౌండ్ టేబుల్ చేసిన సమావేశంలో ఆయన పాల్గొన్నారు. కార్మికులతో కలిసి చౌరస్తాలో ప్రభుత్వం దిష్టిబొమ్మను దహనం చేసిన నంతరం పాత్రికేయుల సమావేశంలో మాట్లాడుతూ భవన నిర్మాణరంగ కార్మికుల సంక్షేమాన్ని దృష్టిలో పెట్టుకొని ప్రభుత్వం పుటివరకు రూ. 650/-లను సెన్‌ల రూపంలో వసూలు సేందన్నారు. అయితే వాటిని కార్మికుల సంక్షేమానికి వినియోగించకుండా ఇతర కార్యక్రమాలకు మళ్లించేందుకు కుట్రలు వున్నాయని, అదే జరిగితే భవన నిర్మాణ కార్మికులు పెద్దఎత్తున ద్యమించడంతో పాటు హక్కులను పరిరక్షించుకోవడానికి

సర్వశక్తులు ఒడ్డుక తప్పదన్నారు. ఇప్పటికే ప్రభుత్వంచే (లేబర్ కమీషనర్ కార్యాలయం ద్వారా) గుర్తింపును పొంది రెండు సంవత్సరాలు గడుస్తున్నా ఏ ఒక్క కార్మికుడికీ గుర్తింపు కార్డులను కానీ, ప్రమాద బీమా పథకాన్ని గానీ వర్తింపజేయలేదని ఆగ్రహం వ్యక్తం చేశారు. తక్షణమే భవన నిర్మాణ రంగ కార్మికులకు ప్రభుత్వ గుర్తింపు కార్డులను, ఖచ్చితమైన పనిగంటలు ఉండేలా చర్యలు, ప్రమాద బీమా సౌకర్యం సహా ఇంకా ఇతర ప్రయోజనాలను కల్పించాలని డిమాండ్ చేశారు. 650 కోట్ల రూపాయలకు సంబంధించి ప్రత్యేక ఖాతాను ఏర్పాటు చేసి అందులో జమ చేసి కార్మికులకు మేలు చేకూరేలా వినియోగించాలని డిమాండ్ చేశారు. లేనిపక్షంలో రాష్ట్ర వ్యాప్తంగా ఉన్న భవన నిర్మాణ కార్మికులను సమీకరించి సిఐటియు ఆధ్వర్యంలో ఉద్యమం ఉధృతం చేస్తామని హెచ్చరించారు. ఈ కార్యక్రమంలో నాయకులు ఎం.డి. మహ్మద్, మొగులయ్య, శ్రీను, శేఖర్, సాయిలు, యాదయ్య, మహిళా కార్మికులు పాల్గొన్నారు.

\*\*\*



# ఎలక్ట్రిసిటీ కాంట్రాక్టు కార్మికులకు కనీస వేతనాలు అమలు చేయాలి

ఎలక్ట్రిసిటీ కాంట్రాక్టు కార్మికులకు కనీస వేతనాలను అమలు చేయాలని యునైటెడ్ ఎలక్ట్రిసిటీ ఎంప్లాయిస్ యూనియన్ రాష్ట్ర సహాయ కార్యదర్శి నాగరాజు ప్రభుత్వాన్ని డిమాండ్ చేశారు. తేది.25.11.2011న కర్నూల్ జిల్లా ఆత్మకూర్ సిఐటియు కార్యాలయంలో నిర్వహించిన కార్యక్రమంలో ఆయన మాట్లాడుతూ జిల్లాలో 2007లో కాంట్రాక్టు జూనియర్ లైన్మెన్ పోస్టులకు ఇంటర్వ్యూలు నిర్వహించి 196 మందికి పోస్టింగ్ ఇచ్చారని, మిగిలిన వారికి 2011లో పోస్టింగ్లు ఇచ్చారని చెప్పారు. ఖాళీలు ఏర్పడ్డ పోస్టుల్లో ప్రస్తుతం పనిచేస్తున్న కాంట్రాక్టు కార్మికులతో భర్తీ చేయాలని డిమాండ్ చేశారు. కాంట్రాక్టు కార్మికులకు కాంట్రాక్టర్ ప్రతి నెల 7వ తేదీలోపు వేతనంతో పాటు ఇ.ఎస్.ఐ., పి.ఎఫ్ లు చెల్లించాల్సి ఉండగా, ఆరు నెలలుగా కాంట్రాక్టు కార్మికులకు వేతనాలు అందడం లేదన్నారు. కొత్తగా ప్రారంభమైన సబ్స్టేషన్లలో డిప్యూటీషన్ మీద పనులు చేస్తున్న వారితో పోస్టులను భర్తీ చేయడం లేదన్నారు. సబ్స్టేషన్లో పని చేస్తున్న కార్మికులకు మౌలిక వసతులు కల్పించడంలో అధికారులు



విఫలమవుతున్నారని అన్నారు. యునైటెడ్ ఎలక్ట్రిసిటీ ఎంప్లాయిస్ యూనియన్ గౌరవాధ్యక్షులు వి.ఎసురత్నం మాట్లాడుతూ రాష్ట్ర వ్యాప్తంగా కాంట్రాక్టు కార్మికులు లక్షలాదిగా ఉన్నారని, వీరికి జి.ఓ. 3 ప్రకారం కనీస వేతనం రూ.10వేలు ఇవ్వాలి ఉండగా ఎక్కడా అమలు చేయడం లేదన్నారు. కార్మికుల సమస్యలు పరిష్కారం కోసం పెద్దఎత్తున ఆందోళనకు సిద్ధం కావాల్సిన అవసరముందన్నారు. సమావేశంలో యూనియన్ నాయకులు నారాయణమూర్తి, ఆయ్యస్వామి పాల్గొన్నారు.

నారాయణమూర్తి, ఆయ్యస్వామి పాల్గొన్నారు.

## ఆత్మరక్షణలో ద్రవ్య పెట్టుబడి

ప్రపంచాన్ని శాసిస్తున్న ద్రవ్య పెట్టుబడి ఆత్మరక్షణలో పడిందనీ, వాల్స్ట్రీట్ ఆందోళనే దీనికి కారణమని ఆల్ ఇండియా ఇన్సూరెన్స్ ఎంప్లాయిస్ అసోసియేషన్ ప్రధాన కార్యదర్శి కె.వేణుగోపాల్ అన్నారు. నవంబర్ 22న విజయవాడలోని తుమ్మలపల్లి క్షేత్రయ్య కళాక్షేత్రంలో 'ప్రపంచాన్ని కుదిపేస్తున్న వాల్స్ట్రీట్ పోరాటం - మన 20 ఏళ్ల సరళీకరణ వ్యతిరేక పోరాటం - కర్తవ్యాలు' అనే అంశంపై వివిధ ఉద్యోగ సంఘాలు నిర్వహించిన సదస్సులో ఆయన మాట్లాడారు. దశాబ్దాలుగా ప్రపంచాన్ని గుప్పిట్లో పెట్టుకున్న అంతర్జాతీయ ద్రవ్యపెట్టుబడి నేడు ఆత్మరక్షణలో పడిందన్నారు. పెట్టుబడిదారీ వ్యవస్థకు ప్రతీకగా చెప్పుకుంటున్న అమెరికాలోనే ఇప్పుడు దాన్ని తీవ్రంగా వ్యతిరేకిస్తున్నారని అన్నారు. వాల్స్ట్రీట్లో ప్రారంభమైన ఉద్యమం ప్రస్తుతం ఆ దేశంలోని 60 నగరాలకు విస్తరించిందని వివరించారు. ఈ ఉద్యమాల స్ఫూర్తితో లండన్లోనూ విద్యార్థులు ఆందోళన బాటపట్టారన్నారు. గ్రీస్లో కార్మికులు తమ హక్కుల కోసం పోరాడుతున్నారన్నారు. జి-8 గ్రూపులో ఉన్న ఫ్రాన్స్లోనూ ఆందోళనలు మొదలయ్యాయని అన్నారు. ఇవిగాక 96 దేశాల్లోని వెయ్యి నగరాల్లో ప్రపంచీకరణ, సరళీకరణ, ప్రైవేటీకరణకు వ్యతిరేకంగా ఉద్యమాలు జరుగుతున్నా


యన్నారు. పారిశ్రామికీకరణ ద్వారా, పెట్రోలియం ఉత్పత్తుల అమ్మకం ద్వారా వచ్చిన డబ్బు పెద్దఎత్తున కూడబెట్టిన వ్యాపార వేత్తలు వాటిని ప్రపంచంపైకి నెట్టి లాభాలు పొందుతున్నారని అన్నారు. పెట్టుబడులు పెట్టిన దేశాల్లో చట్టాలను మార్చేస్తున్నారనీ, చివరకు పింఛన్లపైనా దృష్టి పెట్టారని అన్నారు. మన దేశంలో ద్రవ్య పెట్టుబడి ద్వారా పింఛన్ రంగంలోకి ప్రవేశించేందుకు ప్రయత్నిస్తున్నారని అన్నారు. దీనిలో భాగంగా ప్రస్తుత శీతాకాల సమావేశాల్లో బిల్లు పెట్టేందుకు పాలకులు సిద్ధమయ్యారని అన్నారు.

కృష్ణా - గుంటూరు జిల్లాల ఉపాధ్యాయ నియోజకవర్గ ఎమ్మెల్సీ కెఎస్ లక్ష్మణరావు మాట్లాడుతూ పెట్టుబడిదారీ వ్యవస్థకు అంతిమ రోజులు వచ్చాయని ప్రముఖ ఆర్థికవేత్త ఫుకియామా చెప్పిన మాటలు నిజమవుతున్నాయని అన్నారు. ఇదే సమయంలో మార్క్స్ రచనలకూ ప్రాధాన్యత ఏర్పడిందన్నారు. సిఐటియు నగర ప్రధాన కార్యదర్శి ఆర్.అజయ్ కుమార్, నాయకులు బి.కిషోర్ కుమార్, యు.డి.రామరాజు, ఎల్.రమేష్, డి.నాగేశ్వరరావు, సిఐటియు నగర నాయకులు జెవిఎల్ఎస్ మూర్తి, ఎపిఎంఎస్ఆర్యు నగర నాయకులు చిలకామూర్తి తదితరులు పాల్గొన్నారు.

\*\*\*



# నవంబర్ 8 జైల్‌భరో, తహశీల్దార్ కార్యాలయం ముట్టడి, భారీ ప్రదర్శన



దేశవ్యాప్తంగా యుపిఎ-2 ప్రభుత్వం కార్మిక, ప్రజా వ్యతిరేక విధానాలకు వ్యతిరేకంగా కార్మికవర్గ ఐక్య సంఘటన సమర శంఖం పూరించింది. నవంబర్ 8 జైల్‌భరో పిలుపులో భాగంగా సామర్లకోట మండలం సిఐటియు కమిటీ అధ్యక్షంలో సిఐటియు కార్యాలయం నుండి తహశీల్దార్ కార్యాలయం వరకు భారీ కార్మిక ప్రదర్శన నిర్వహించారు. అనంతరం తహశీల్దార్ కార్యాలయం ముట్టడించారు. ఈ కార్యక్రమాన్ని ఉద్దేశించి సిఐటియు మండల ప్రధాన కార్యదర్శి బాలం శ్రీనివాస్ మాట్లాడుతూ నిత్యావసర వస్తువుల ధరలు పెంచి నడ్డి విరుస్తుందని, ప్రభుత్వానికి పేదలు కనబడటం లేదని, ధనికులకు పెట్టుబడిదారులకు 5 లక్షల కోట్ల సబ్సిడీలు కల్పించిన ప్రభుత్వం పేదలకు సబ్సిడీలు తొలగించి అధిక పన్నులు వసూలు చేస్తుందని చెప్పారు. అంగన్‌వాడీలకు జీతాలు పెంచినట్లు ఏప్రిల్‌లో చెప్పి ఇప్పటికీ అమలు చేయలేదని, ఎం.ఎల్.ఏ. లు, ఎం.పి.లు మాత్రం జీతాలు పెంచుకున్నారని అన్నారు. బిల్డింగ్ వర్కర్స్‌కి సహజ మరణానికి రూ.30వేల నుండి 1లక్ష చేయాలని, 2వేల పెన్షన్ ఇవ్వాలని, దారిలో జరిగిన ప్రమాదాలకు నష్ట

పరిహారం ఇవ్వాలని డిమాండ్ చేశారు. కంప్యూటర్ టీచర్లకు, 104, 108, ఆశ వర్కర్స్ కి జి.ఓ. 3 అమలు చేయాలని డిమాండ్ చేశారు. మిడ్డేమీల్స్ కి రేటు పెంచాలని డిమాండ్ చేశారు. ఈ కార్యక్రమంలో సిఐటియు మండల అధ్యక్షులు తుంపాల శ్రీనివాస్, సిఐటియు ఉపాధ్యక్షులు కె.వరలక్ష్మి, కె.ప్రసాదరావు, జె.కృష్ణారెడ్డి, కార్యదర్శులు వి.కొండలరావు, కరణం ప్రభాకరరావు, ఎస్.కె.ఫాతిమా, బిల్డింగ్ వర్కర్స్ సామర్లకోట అధ్యక్షులు బత్తుల బాలాజి, ఉండూరు నాయకులు బజ్జు, బ్రహ్మదేవం నాయకులు తమ్మారావు, నవర నాయకులు వీరబాబు, గొంచాల నాయకులు దొరబాబు, హుస్సేన్‌పురం నాయకులు ఎస్.వి.రమణ, మేడపాడు నాయకుల సూర్య చంద్రరావు, దేవుట్ల సంఘం నాయకులు కె. సత్య నారాయణ, ఐఎంసి డిపో హమాలీస్ నాయకులు ఎన్.సత్యనారాయణ, జ్యోతుల నెహ్రూ గోడౌన్స్ నాయకులు బి.రమేష్, మిడ్డే మీల్స్ నాయకులు రామ తులసి, అంగన్‌వాడీ నాయకులు శ్రీలక్ష్మి, బి.లక్ష్మి, కృష్ణవేణి, జానకమ్మ తదితరులు నాయతత్వం వహించారు.

## టెండర్ల విధానాన్ని వెంటనే రద్దు చేయాలి

ఎ.పి.సీడ్స్ కార్పొరేషన్ పరిధిలో పనిచేస్తున్న వేలాది మంది హమాలీలు, మహిళా కూలీలు ఉపాధిని దెబ్బకొట్టే విధంగా రాష్ట్ర ప్రభుత్వం ప్రవేశపెట్టిన టెండర్ల విధానాన్ని వెంటనే రద్దు చేయాలని హమాలీ కార్మికుల రాష్ట్ర ఫెడరేషన్ కన్వీనర్ కె.ఉమా మహేశ్వరరావు డిమాండ్ చేశారు. నవంబర్ 27న ఖమ్మం పట్టణంలో మోహన్‌రావు అధ్యక్షతన జరిగిన ఎ.పి.సీడ్స్ కార్పొరేషన్ హమాలీ సమావేశంలో ఉమామహేశ్వరరావు పాల్గొని ప్రసంగించారు. ఓపెన్ టెండర్ల ద్వారా, గత 25-30 సం॥లుగా ఎ.పి.సీడ్స్ కార్పొరేషన్ గోడౌన్లలో పనిచేస్తున్న హమాలీల బ్రతుకులను బుగ్గిపాలు చేస్తూ రాష్ట్ర ప్రభుత్వం నిరంకుశ చర్యలకు ఒడిగట్టింది. ఉపాధి భద్రత కొరకు రాష్ట్ర వ్యాప్తంగా పోరాటాలను



తీవ్రతరం చేసేందుకు హమాలీ కార్మికులు సిద్ధంగా ఉండాలని ఆయన కోరారు.



# కాంట్రాక్టు లెక్కరల్లకు ఉద్యోగ భద్రత కల్పించాలి

రాష్ట్రంలో ప్రభుత్వ జూనియర్, డిగ్రీ కాలేజీల్లో పనిచేస్తున్న కాంట్రాక్టు లెక్కరల్లకు ఉద్యోగ భద్రత కల్పించాలని పిడిఎఫ్ ఎమ్మెల్సీలు డిమాండ్ చేశారు. వారికి అన్యాయం చేయొద్దని విజ్ఞప్తి చేశారు. ఎన్నో ఏళ్లుగా పని చేస్తున్న కాంట్రాక్టు లెక్కరల్లను తొలగించాలని రాష్ట్ర ప్రభుత్వం ప్రయత్నిస్తే ఐక్య ఉద్యమాలతో ప్రతిఘటించాలని పిలుపునిచ్చారు. ప్రభుత్వ కాలేజీల కాంట్రాక్టు లెక్కరల్ల అసోసియేషన్ ఆధ్వర్యంలో తేది. 16.11.2011న ఛలో భాగంగా లెక్కరల్ల శంఖారావం పేరిట హైదరాబాద్ లో విద్యాశాఖ కళాశాలల కమీషనరేట్ ను ముట్టడించారు. నడిరోడ్డుపై బైరాయించి 'మాకు ఉద్యోగ భద్రత కల్పించండి. వీధిపాలు చేయొద్దు, ఎపిపిఎస్సీ ద్వారా జెఎల్, డి.ఎల్ నోటిఫికేషన్ ప్రకటించ వద్దు. కాంట్రాక్టు లెక్కరల్లను క్రమబద్ధీకరించాలి' అని నినదించారు. ఈ సందర్భంగా పిడిఎఫ్ చైర్మన్ చుక్కా రామయ్య మాట్లాడుతూ కాంట్రాక్టు లెక్కరల్ల నిరాశ చెందాల్సిన పనిలేదని, ఐక్యంగా ఉద్యమించి సమస్యలు పరిష్కరించుకోవాలని అన్నారు. పిడిఎఫ్ ఎమ్మెల్సీ వి.బాలసుబ్రహ్మణ్యం మాట్లాడుతూ పదేళ్లుగా కాంట్రాక్టు లెక్కరల్ల వివిధ పోరాటాల ద్వారా అనేక విజయాలు సాధించారని చెప్పారు. వేతనాల కోసం ఏ విధంగా సమరశీల పోరాటాలు నిర్వహించారో ఉద్యోగ భద్రత సాధించే వరకూ అదే తరహాలో ఉద్యమించాలని సూచించారు. కాంట్రాక్టు లెక్కరల్లకు జరుగుతున్న అన్యాయాన్ని పిడిఎఫ్ తరుపున ముఖ్యమంత్రి కిరణ్ కుమార్ రెడ్డి, మంత్రి పార్థసారథి, ముఖ్యమంత్రి కార్యాలయం ప్రత్యేక ముఖ్యకార్యదర్శి ఎస్.ఎస్. రావత్, మాధ్యమిక విద్యాశాఖ ముఖ్య కార్యదర్శి డి.సాంబశివరావుల దృష్టికి తీసుకెళ్లామన్నారు. వారు

సానుకూలంగా స్పందించారని చెప్పారు. కాంట్రాక్టు లెక్కరల్లను క్రమబద్ధీకరిస్తే దానిని ఆసరాగా తీసుకొని అన్ని శాఖల్లోని కాంట్రాక్టు సిబ్బంది డిమాండ్ చేస్తారనే సాకును ప్రభుత్వం చూపిస్తోందన్నారు. ఎపిపిఎస్సీ ద్వారా నేరుగా నియామకాలు చేపడితే కాంట్రాక్టు లెక్కరల్లకు జీవన్మరణ సమస్యగా పరిణమిస్తుందని హెచ్చరించారు. న్యాయం చేయాలని కోరుతూ ఆయా నియోజకవర్గాల్లోని కాంట్రాక్టు లెక్కరల్ల స్థానిక ఎమ్మెల్యేలు, ఎంపీలకు వినతిపత్రాలు సమర్పించాలని సూచించారు. ఎమ్మెల్సీలు కె.ఎస్. లక్ష్మణరావు, డాక్టర్ ఎం.గేయానంద్ మాట్లాడుతూ ప్రభుత్వ కళాశాలల్లో పనిచేస్తున్న కాంట్రాక్టు లెక్కరల్లను తొలగించి కొత్తవారిని నియమించడం సరైంది కాదన్నారు. టీచర్స్ ఎమ్మెల్సీ మోహన్ రెడ్డి మాట్లాడుతూ కాంట్రాక్టు లెక్కరల్లకు అండగా ఉంటామన్నారు.

ఎపిపిఎస్సీ ద్వారా జెఎల్, డిఎల్ నోటిఫికేషన్లు జారీ చేయాలని ప్రభుత్వం తీసుకున్న నిర్ణయం తమ గొంతును నులిమి వేయడమే నని కాంట్రాక్టు లెక్కరల్ల సంఘం రాష్ట్ర ప్రధాన కార్యదర్శి కె.సురేష్ ఆందోళన వ్యక్తం చేశారు. తమ ఉపాధిని తీసి ఇంకొకరికి ఇవ్వడం సరైంది కాదన్నారు. ప్రభుత్వం తమ విజ్ఞప్తిని పట్టించుకోకపోతే కళాశాలల బండ్ చేపడతామని హెచ్చరించారు. ఈ కార్యక్రమంలో టిఎల్ఎఫ్ కన్వీనర్ కె. వెంకటస్వామి, ఎపి స్టేట్ గవర్నమెంట్ కాంట్రాక్టు ఔట్ సోర్సింగ్ ఎంప్లాయిస్ ఫెడరేషన్ చైర్మన్ ఎ.వి.నాగేశ్వరరావు, ఎస్ఎఫ్ఐ రాష్ట్ర కార్యదర్శి కె.చంద్రమోహన్, కాంట్రాక్టు లెక్కరల్ల సంఘం నాయకులు గాంధీ, దేవేందర్, గోవర్ధన్, సంగీత, లింగయ్య తదితరులు పాల్గొన్నారు. \*

## మారుతి సుజుకి కంపెనీ కార్మిక అణచివేత వైఖరి విడనాడాలి

హర్యానాలోని మానేసర్ లో గల మారుతి సుజుకి కార్మికులు చేస్తున్న పోరాటానికి మద్దతుగా సిఐటియు గుంటూరు నగర కమిటీ ఆధ్వర్యంలో 21.10.2011న మంగళదాస్ నగర్ లో గల మారుతి షోరూం జయలక్ష్మి ఆటోమోటివ్స్ ముందు నిరసన ప్రదర్శన జరిగింది.

వివిధ రంగాల ఉద్యోగులు, కార్మికులు ఈ ప్రదర్శనలో పాల్గొన్నారు. సిఐటియు నగర ప్రధాన కార్యదర్శి కె.నళినీకాంత్ ఈ కార్యక్రమానికి అధ్యక్షత వహించారు. బ్యాంక్ ఎంప్లాయిస్ ఫెడరేషన్ నాయకులు ఎం.వి.ఎస్. ప్రసాద్ ఈ కార్యక్రమంలో పాల్గొని ప్రసంగిస్తూ కార్మికుల శ్రమశక్తితో కోట్ల రూపాయల లాభాలు గడిస్తున్న మారుతి కంపెనీ యాజమాన్యం కార్మికుల పట్ల నిరంకుశ వైఖరి అనుసరించడం శోచనీయమని అన్నారు. కార్మికులను బానిసలుగా చూస్తూ యూనియన్ ఏర్పాటు చేసుకునే

హక్కును నిరాకరించడం, వారిపై కేసులు పెట్టడం సమంజసం కాదన్నారు.

సిఐటియు జిల్లా కార్యదర్శి వి.వి.కె. సురేష్ మాట్లాడుతూ హర్యానా ప్రభుత్వం అండతోనే మారుతి సుజుకి కంపెనీ యాజమాన్యం దుర్మార్గాలకు పాల్పడుతోందని, శాశ్వత ఉద్యోగాలలో పెద్దఎత్తున కాంట్రాక్ట్ కార్మికులను నియమించారని అన్నారు. ఒప్పందాలను ఉల్లంఘించి, కార్మికుల నుండి సత్ ప్రవర్తనా బాండ్లను డిమాండ్ చేస్తున్న యాజమాన్యంపై కేంద్ర ప్రభుత్వం చర్యలు తీసుకోవాలని కోరారు. ఈ కార్యక్రమంలో వివిధ సంఘాల తరపున సి.హెచ్.కుమార్, ఎస్.శామ్యూల్, ఇ.వేమారెడ్డి, ఎం.సాంబశివరావు, కె.శ్రీనివాస్, అబ్దుల్ రహీం, కె.మస్తాన్ రావు తదితరులు పాల్గొన్నారు. \*




# వాల్స్టీట్ తరహాలో ఉద్యమిస్తాం

'కాంట్రాక్టు ఉద్యోగుల పట్ల ప్రభుత్వం నిర్లక్ష్యం వహిస్తే వాల్స్టీట్ తరహాలో ఉద్యమిస్తాం. ఉద్యోగాల కోసం అమెరికా అధ్యక్షుడే ప్రజలు చుట్టుముట్టారు. ఆ సమస్య మీ వరకూ రాక ముందే వెంటనే కాంట్రాక్టు ఉద్యోగుల సమస్యలను పరిష్కరించాలి' అని సిపిఎం రాజ్యసభ మాజీ సభ్యుడు మధు ముఖ్యమంత్రిని హెచ్చరించారు. కాంట్రాక్ట్ ఎంపిహెచ్ఎ (ఫిమేల్) సర్వీసులను రెగ్యులరైజ్ చేయాలని కోరుతూ నవంబర్ 4న ఇందిరాపార్క్ వద్ద చేపట్టిన రిలే నిరహార దీక్షలకు మద్దతు తెలిపారు. ఈ సందర్భంగా ఆయన మాట్లాడుతూ పోరాటాల ద్వారానే కాంట్రాక్టు ఉద్యోగుల సమస్యలు పరిష్కారమవుతాయని తెలిపారు. తిరుమల తిరుపతి దేవస్థానంలో గత పదేళ్ళుగా విదులు నిర్వహిస్తున్న పదివేల మంది కాంట్రాక్ట్ ఉద్యోగులను పర్మినెంట్ చేయాలని కోరుతూ ఆందోళనలు, పోరాటాలు జరిపి విజయం సాధించామన్నారు. శ్రీశైలం దేవస్థానంలోని కాంట్రాక్ట్ ఉద్యోగులను కూడా పర్మినెంట్ చేసే దాకా పోరాటం చేస్తామని తెలిపారు. అదే విధంగా ఎంపిహెచ్ఎ కాంట్రాక్ట్ ఉద్యోగులను పర్మినెంట్ చేసేందుకు ముఖ్యమంత్రి, మంత్రుల ఇళ్ల ముట్టడికి కూడా వెనుకాడ బోమన్నారు. అన్ని అర్హతలు ఉన్నప్పటికీ ఎంపిహెచ్ఎ ఉద్యోగులను పర్మినెంట్ చేయకుండా గత పదేళ్ళుగా ప్రభుత్వం వెట్టిచాకిరి చేయిస్తోందని ఆందోళన వ్యక్తం చేశారు. రాష్ట్రంలో ఖాళీగా ఉన్న

2,476 పోస్టులను వీరితోనే భర్తీ చేయాలని డిమాండ్ చేశారు. ఈ మేరకు వైద్య, ఆరోగ్య శాఖ మంత్రిని కలుస్తానన్నారు. అప్పటికీ ప్రభుత్వం స్పందించకుంటే ఆస్పత్రులను బంద్ చేయిస్తామని హెచ్చరించారు. సిఐటియు రాష్ట్ర కార్యదర్శి సాయిబాబు మాట్లాడుతూ కాంట్రాక్ట్ ఉద్యోగులను ప్రభుత్వం వివక్షకు గురి చేస్తోందని తెలిపారు. ఏడేళ్లుగా వైద్య, ఆరోగ్య శాఖలో ఎంపిహెచ్ఎ ఉద్యోగులను వేధింపులకు గురి చేస్తూ వారిని పర్మినెంట్ చేయక పోవడం దురదృష్టకరమని పేర్కొన్నారు. వారి వేతనాలు పెంచాలని జి.ఓ. 3ను ఏప్రిల్లో విడుదల చేసినా నేటికీ అమలుకు నోచుకో లేదన్నారు. పెరిగిన వేతనాల ప్రకారం రూ.4,820 చొప్పున ఎనిమిది నెలలుగా జీతాలు పెండింగ్లోనే ఉన్నాయని తెలిపారు. లాయర్స్ ఫోరం అధ్యక్షుడు పార్థసారథి మాట్లాడుతూ 1990కి ముందు కోర్టులో ప్రజా సమస్యలకు అనుగుణంగా తీర్పులు వచ్చేవని, ఆ తరువాత పెట్టుబడిదారులు, పెత్తందార్ల తరపున కోర్టులు తీర్పులిస్తున్నాయని చెప్పారు. దీంతో ప్రజలకు కోర్టులపై నమ్మకం పోయిందన్నారు. ఉద్యోగులకు అనుకూలంగా వచ్చిన తీర్పులను ప్రభుత్వం అమలు చేయడం లేదని తెలిపారు. నిరహార దీక్ష కార్యక్రమంలో సిఐటియు రాష్ట్ర ఉపాధ్యక్షులు భూపాల్, మెడికల్ & హెల్త్ ఎంప్లాయిస్ యూనియన్ ప్రధాన కార్యదర్శి బలరామ్ పాల్గొన్నారు.

.....



## కార్మిక హక్కులను హరించే విధానాలను విడోదారి



వరల్డ్ ఫెడరేషన్ ఆఫ్ ట్రేడ్ యూనియన్స్ (డబ్ల్యుఎఫ్టియు) ప్రపంచ వ్యాప్తంగా ఇచ్చిన పిలుపు మేరకు 3.11.2011న ఉద్యోగ, కార్మిక సంఘాల ఆధ్వర్యంలో గుంటూరులోని శంకర్ విలాస్ సెంటర్ నుండి లాడ్జి సెంటర్ వరకు ప్రదర్శన నిర్వహించారు. కార్మికులకు ట్రేడ్ యూనియన్ హక్కులను కల్పించాలని, వారానికి కనీసం 35 గంటల పని ఇవ్వాలని, బడ్జెట్లో నిధులు కేటాయించడం ద్వారా, సామాజిక భద్రత కల్పించాలని, కార్మికులందరికీ న్యాయ సమ్మతమైన వేతనాలు చెల్లించాలని, అమెరికాలో బందీలుగానున్న క్యూబాకు చెందిన ఐదుగురు పౌరులను విడుదల

చేయాలని, పాలస్తీనాకు ప్రపంచ ప్రజానీకం అండగా నిలవాలని కోరుతూ ప్ల కార్డులు చేతపుచ్చుకుని, నినాదాలు చేస్తూ ఉద్యోగులు, కార్మికులు ఈ ప్రదర్శనలో పాల్గొన్నారు. ప్రదర్శన అనంతరం లాడ్జి సెంటర్లో జరిగిన సభలో ముఖ్యవక్తగా పాల్గొన్న సి.ఐ.టి.యు జిల్లా ప్రధాన కార్యదర్శి వై.నేతాజీ ప్రసంగిస్తూ కార్మికుల హక్కులను హరించే ప్రభుత్వ విధానాలను పోరాటాల ద్వారా ఎదుర్కొంటామని తెలియజేశారు. సరళీకరణ విధానాల ఫలితంగా కార్మికుల జీవన పరిస్థితులు దిగజారుతున్నాయని అన్నారు. వివిధ ఉద్యోగ, కార్మిక సంఘాల తరపున ఎం.వి.ఎస్. ప్రసాద్(బ్యాంకింగ్), ఎన్.నాగేశ్వరరావు, కె.మస్తాన్రావు (పోస్టల్), ఎస్.ప్రసాద్, వి.వి.కె. సురేష్ (బీమా), జి.రత్నయ్య (బిఎస్ఎన్ఎల్), ఎస్.శామ్యూల్, ఎన్.సుబ్బారావు (కాంట్రాక్టు ఎంప్లాయిస్ అసోసియేషన్), సి.హెచ్. వెంకటప్పయ్య (మెడికల్ రిప్రజెంటేటివ్స్) తదితరులు పాల్గొని ప్రసంగించారు. సిఐటియు నగర ప్రధాన కార్యదర్శి కె.నళినీకాంత్ వందన సమర్పణ చేశారు.





With Best Compliments from

# MADHU

## Hyderabad

### వి.ఆర్.ఏ.లను నాలుగవ తరగతి ఉద్యోగులుగా గుర్తించాలి.

రాష్ట్ర వ్యాప్తంగా 50వేల మంది రెవిన్యూ వ్యవస్థలో క్రింది స్థాయి ఉద్యోగులుగా ఉండి ప్రజలకు ప్రభుత్వానికి మధ్య సంధానకర్తలుగా విధులు నిర్వహిస్తున్నారు. వి.ఆర్.ఏ. లలో దళిత బలహీన వర్గాలకు చెందిన వారే నూటికి 90 శాతంగా ఉన్నారు. తరతరాలుగా ఈ వ్యవస్థలో కొనసాగుతూ ప్రజలకు ప్రభుత్వానికి చాకిరి చేస్తున్నా, సేవ చేస్తున్న తమని ప్రభుత్వ ఉద్యోగులుగా గుర్తించాలని గ్రామరెవిన్యూ సహాయకుల సంఘం నవంబర్ 11న ముఖ్య భూపరిపాలన అధికారికి వినతిపత్రము అందజేశారు.

రిటైర్మెంట్ బెనిఫిట్స్ ఇవ్వకుండా 65 సం॥రాలు నిండిన వారిని రిటైర్మెంట్ చేస్తామని జి.ఓ.నెం. 1745ను ప్రభుత్వం విడుదల చేసింది. గతంలో వి.ఆర్.ఏ. లు చనిపోయే వరకు ఉద్యోగం చేసేవారు. చనిపోతే వారసులకు ఉద్యోగం ఇచ్చే ఆనవాయితీ ఈ వ్యవస్థ పుట్టినప్పటి నుండి కొనసాగుతూ వస్తుంది. వారసులకు ఉద్యోగం ఇవ్వకుండా, వారికి పెన్షన్ ఇవ్వకుండా రిటైర్మెంట్ చేస్తే అనేక కుటుంబాలు వీధినపడే ప్రమాదం ఉంది.

కావున తమరు జోక్యం చేసుకొని ప్రభుత్వ హామీ ప్రకారం నాలుగో తరగతి ఉద్యోగులుగా గుర్తించుటకు, రిటైర్మెంట్ బెనిఫిట్స్

కల్పించుటకు మరియు ఇతర సమస్యల పరిష్కరించాలని వినతి పత్రంలో పేర్కొన్నారు.

\* వి.ఆర్.ఏ. లను నాలుగో తరగతి ఉద్యోగులుగా గుర్తించాలని, \* కొత్తగా నియమించిన వి.ఆర్.ఏ., వి.ఆర్.ఓ లకు విద్యార్హతలు 7వ తరగతి, 10వ తరగతి ఉండాలి, సర్వీసు రూల్స్ను యధావిధంగా కొనసాగించాలని, \*65 సం॥లునిండిన వారిని రిటైర్మెంట్ చేస్తే వారసులకు ఉద్యోగం ఇవ్వాలి. పెన్షన్ నెలకు రూ.2000/-లు ఇవ్వాలని, \* సమ్మె ఒప్పందం ప్రకారం మెడికల్ ఇన్ వాలిటేషన్, ఇన్సూరెన్స్, సమ్మెకాలం వేతనం జి.ఓ.లను వెంటనే విడుదల చేయాలని \* ఖాళీ పోస్టులు భర్తీ చేసే నియామకాలల్లో వాటా బంధిత ప్రస్తుతం పని చేస్తున్న వారికి మరియు చనిపోయిన వి.ఆర్.ఏ. ల వారసులకు ప్రాధాన్యత ఇచ్చి నియామకాలు జరపాలని డిమాండ్ చేశారు.


ఈ కార్యక్రమంలో సంఘం అధ్యక్షులు ఎన్.పెద్దన్న, ఉపాధ్యక్షులు ఎస్.రాంబాబు, ప్రధాన కార్యదర్శి వంగూరు రాములు, కార్యదర్శులు జి.నాగయ్య, చిన్న వెంకట్రాములు పాల్గొన్నారు.



# హమాలీ కార్మికులకు సమగ్ర చట్టం చేయాలి

సివిల్ సప్లయ్స్ హమాలీ కార్మికులకు ఎఫ్.సి.ఐ. లో అమలవుతున్న విధంగా డిపిఎస్ పద్ధతిలో వేతనాలు అమలు చేయాలని, గుర్తింపు కార్డులు ఇవ్వాలని, ఇ.ఎస్.ఐ. పథకం అమలుపై హైకోర్టులో వున్న స్టేసు ప్రభుత్వమే ఎత్తివేయించి హమాలీలందరికీ వర్తింప చేయాలని, పి.ఎఫ్. స్లిప్పులు సకాలంలో అందించాలని, అన్ని ప్రాంతాలలో అద్దె గోడౌన్ల స్థానంలో ప్రభుత్వ గోడౌన్లు నిర్మించాలని, మంచినీరు, మరుగుదొడ్లు, తదితర కనీస సౌకర్యాలు కల్పించాలని, హమాలీ కార్మికులకు సమగ్ర చట్టం చేయాలని, నిత్యావసర వస్తువుల ధరలను అరికట్టాలని, ప్రజా పంపిణీ వ్యవస్థను బలోపేతం చేయాలని ఆంధ్రప్రదేశ్ పౌర సరఫరా సంస్థహమాలీల రాష్ట్ర యూనియన్ (సిఐటియు) ద్వితీయ మహాసభ ఏకగ్రీవంగా తీర్మానించింది.

యూనియన్ మహాసభ నవంబర్ 13న ప్రకాశం జిల్లా ఒంగోలు పట్టణంలో కా॥ ఎస్.జయప్రతాప్ నగర్ (ఎల్.బి.జి భవన్) నందు జరిగింది. మహాసభలో సిపిఐ(ఎం) శాసనసభా పక్ష నాయకులు, యూనియన్ అధ్యక్షులు కా॥ జూలకంటి రంగారెడ్డి ముఖ్య అతిథిగా పాల్గొని ప్రసంగించారు. సివిల్ సప్లయ్స్ హమాలీ కార్మికుల పట్ల రాష్ట్ర ప్రభుత్వం నిరంకుశంగా వ్యవహరించడాన్ని ఆయన తీవ్రంగా ఖండించారు. వేతనాల పెంపు తదితర సమస్యల పరిష్కారానికి రాజీలేని పోరాటం నిర్వహించాలని ఆయన హమాలీలకు పిలుపునిచ్చారు. మహాసభలో సిఐటియు



రాష్ట్ర కార్యదర్శి కె.ఉమామహేశ్వరరావు, సిఐటియు ప్రకాశం జిల్లా అధ్యక్ష, కార్యదర్శులు జి.శ్రీనివాస్, చీకటి శ్రీనివాసరావు, హమాలీ యూనియన్స్ జిల్లా కన్వీనర్ సిహెచ్. మజుంధార్ తదితరులు ప్రసంగించారు. తొలుత సిఐటియు పతాకాన్ని జూలకంటి రంగారెడ్డి ఆవిష్కరించారు.

నూతన కమిటీ : అధ్యక్షులుగా జూలకంటి రంగారెడ్డి (ఎం.ఎల్.ఏ), వర్కింగ్ ప్రెసిడెంట్ గా కె.ఉమామహేశ్వరరావు, ఉపాధ్యక్షులుగా అమీర్ భాషా (అనంతపూర్), వెంకటేశ్వర్లు (ప్రకాశం), ఎల్లయ్య (నల్గొండ), కో-ఆప్షన్ (మహబూబ్ నగర్), ప్రధాన కార్యదర్శి గా బి.మల్లేశ్వరరావు (పశ్చిమ గోదావరి), సహాయ కార్యదర్శులుగా అంజిరెడ్డి (ఖమ్మం), కృష్ణ(కర్నూలు), శంకర్ (కృష్ణ) లతో పాటు మొత్తం 27 మందితో నూతన కమిటీ ఏకగ్రీవంగా ఎన్నికైనది.

♦ ♦ ♦

## రెండవ ఎ.ఎన్.ఎం. లకు రూ.10వేల వేతనం ఇవ్వాలి

వైద్య, ఆరోగ్య శాఖలో ఎన్ఆర్హెచ్ఎం స్కీమ్లో రెండవ ఎఎన్ఎంలుగా పనిచేస్తున్న వారికి పెరిగిన వేతనాలు రూ.10వేలు వెంటనే ఇవ్వాలని, పెండింగ్ జీతాలు, సెలవులు, ఉద్యోగ భద్రత వంటి సమస్యలను పరిష్కరించాలని సిఐటియు మెదక్ జిల్లా కోశాధికారి ఎం.మాణిక్యం డిమాండ్ చేశారు. పై సమస్యల పరిష్కారం కోసం నవంబర్ 16న డిఎం & హెచ్ఓ కార్యాలయం వద్ద ధర్నా నిర్వహించి డిఎం & హెచ్ఓ రంగారెడ్డికి వినతిపత్రం సమర్పించారు. దీనికి ఆయన స్పందించి జిల్లాలోని సమస్యలను పరిష్కరించే విధంగా చర్యలు తీసుకుంటామని హామీనిచ్చారు. ఈ సందర్భంగా మాణిక్యం మాట్లాడుతూ సెకండ్ ఎఎన్ఎంల యూనియన్ (సిఐటియు) ఆధ్వర్యంలో పోరాటాల ఫలితంగా ప్రభుత్వం సెప్టెంబర్లో రూ.5200 నుండి రూ.10వేలకు వేతనం పెంచినదన్నారు. ఇప్పటి వరకు ఈ వేతనాలు అమలు చేయలేదన్నారు. ఈ ప్రభుత్వం జి.ఓ. ఇవ్వడం తప్ప అమలుకు నోచుకోవడంలేదని విమర్శించారు. ఆగస్టు నుండి జీతాలు లేక

తీవ్ర ఇబ్బందులు పడుతున్నారన్నారు. 24 గంటలు పిహెచ్సి లలో సెకండ్ ఎఎన్ఎం లు రెగ్యులర్ గా డ్యూటీలు చేయడంతో తీవ్ర అనారోగ్య సమస్యలు ఎదుర్కొంటున్నారన్నారు. ప్రసూతి సెలవులు, డ్యూటీల పేరుతో ఒక పిహెచ్సి నుండి మరొక పి.హెచ్.సికి తిప్పుతున్నారన్నారు. అధికారుల వేధింపులు తీవ్రంగా ఉన్నాయన్నారు. అనారోగ్యంగా ఉన్నా డ్యూటీకి రావాలని వైద్యాధికారులు ఇబ్బందులు పెడుతున్నారన్నారు. పెరిగిన ధరలతో కేవలం రూ.5200/-లతో కుటుంబాన్ని పోషించుకోలేని స్థితి దాపురించిందన్నారు. పెరిగిన జీతాలు వెంటనే ఇవ్వాలని, పెండింగ్ వేతనాలు చెల్లించాలని, సమస్యలు పరిష్కరించాలని ఆయన డిమాండ్ చేశారు. లేనిపక్షంలో పెద్దఎత్తున ఆందోళన చేస్తామని హెచ్చరించారు. ఈ కార్యక్రమంలో సెకండ్ ఎఎన్ఎం ల యూనియన్ జిల్లా నాయకులు మంజుల, అరుణ, రిజ్వాన బేగం, విజయలక్ష్మి, యాదమ్మ, రమాదేవి, నాగరాణి, మాధవి, స్వరూప, స్వప్న, జ్యోతి తదితరులు పాల్గొన్నారు.



## కార్మిక హక్కులు హరిస్తే సహించం

నవంబర్ 8వ తేదీన జరిగే దేశ వ్యాప్త జైల్‌భరోసు విజయవంతం చేయాలని యుటిఎఫ్ కార్యాలయంలో 2.11.2011న జరిగిన ఉద్యోగ, కార్మిక సంఘాల గుంటూరు జిల్లా సదస్సు పిలుపునిచ్చింది.

ఈ సదస్సుకు కాపు శ్రీనివాస్, కె.మాల్యాద్రి, వి.క్రాంతి కుమార్ అధ్యక్షవర్గంగా వ్యవహరించారు.

ఎఐటియుసి జిల్లా ప్రధాన కార్యదర్శి వి.రాధాకృష్ణమూర్తి ప్రసంగిస్తూ కార్మికులకు సంఘం ఏర్పాటు చేసుకునే కనీస హక్కును యాజమాన్యాలు ప్రభుత్వాలు నిరాకరిస్తున్నాయని అన్నారు. 46 కోట్ల మంది అసంఘటిత రంగ కార్మికులకు పి.ఎఫ్., ఇ.ఎస్.ఐ. వంటి సౌకర్యాలు అందడం లేదని అన్నారు.

సిఐటియు జిల్లా ప్రధాన కార్యదర్శి వై.నేతాజీ మాట్లాడుతూ కాంట్రాక్ట్ వ్యవస్థను రద్దు చేయాలని, తాత్కాలిక ఉద్యోగులను రెగ్యులరైజ్ చేయాలని కోరారు. పెన్షన్ బిల్లును కార్మికవర్గం పోరాటాల ద్వారా అడ్డుకోవాలని అన్నారు. అధిక ధరలతో పేద కార్మికుల జీవన స్థితిగతులు దిగజారుతున్నాయని అన్నారు.

ఐఎన్‌టియుసి నాయకులు బి.కె. విశ్వేశ్వరరావు ప్రసంగిస్తూ ప్రభుత్వరంగ సంస్థలను ప్రైవేటీకరించడం దేశ ప్రయోజనాలకు హానికరమని అన్నారు. రైల్వేలో ఓట్‌సోర్సింగ్, కాంట్రాక్ట్ విధానాలను అమలు చేయడాన్ని ఆయన తప్పు పట్టారు.

విప్లవ కార్మిక సమాఖ్య (వి.కా.స) నాయకులు కె.రాజేంద్ర ప్రసాద్ మాట్లాడుతూ పాలకుల విధానాల ఫలితంగా ఆర్థిక, సామాజిక అసమానతలు తీవ్రతరమైనాయని అన్నారు. జైల్‌భరోసు విజయవంతం చేయాలని ఆయన అన్నారు. వి.వి.కె. సురేష్ (బీమా), పి.కిశోర్ కుమార్, ఎం.సాంబశివ రావు (బ్యాంకింగ్), ఎన్.నాగేశ్వరరావు (పోస్టల్), సి.హెచ్. కుమార్ (మెడికల్ రిప్స్), వి. సాంబశివరావు (పెన్షనర్స్), కె.నళినీకాంత్ (సిఐటియు), శరత్‌బాబు (యూనివర్సిటీ వికాస) తదితరులు పాల్గొన్నారు.

\*

## కవిత 'మూడు కోతులు'

- సత్యభాస్కర్



సబర్మతి అంటే ఆశ్రమం  
మహాత్ముడు గుర్తుకు వస్తాడు !  
నేడు, సబర్మతి అంటే  
భట్‌ను బంధించిన  
జైలు గుర్తుకు వస్తోంది!

సత్యమేవ జయతే  
అని అంటూ జీవితాంతం  
సత్యం అహింసల కోసం పాటుపడిన  
మహాత్ముడి గడ్డమీద  
సత్యాన్ని చెప్పినందుకు  
జైలుపాలయిన పోలీసు అధికారి  
నిజాయితీ గుర్తుకు వస్తోంది !

పరమ సహనం కోసం  
ప్రాణాలర్పించిన  
మహాత్ముడి నీడలోనే  
మతవిద్వేషాలు నాటి  
పెంచి పోషించిన  
గుజరాతీ బాబు  
మతోన్మాదం గుర్తుకువస్తోంది!

సత్యాన్ని వినను, కనను, మాట్లాడను  
అని అంటూ మూడు కోతులకు  
వక్రభాష్యం చెబుతున్న  
మోడీ పాలన గుర్తుకు వస్తోంది!

\*\*\*



# కార్మిక వ్యతిరేక విధానాలకు నిరసనగా సిఐటియు ఆధ్వర్యంలో రాస్తారాకా

కేంద్ర ప్రభుత్వం అనుసరిస్తున్న కార్మిక వ్యతిరేక విధానాలకు వ్యతిరేకంగా దేశవ్యాప్తంగా నిర్వహిస్తున్న నిరసనలో భాగంగా సిఐటియు రాజేంద్రనగర్ మండల కమిటీ ఆధ్వర్యంలో ఆరాంఘర్ చౌరస్తాలో నవంబర్ 8న రాస్తారాకో నిర్వహించారు. సుమారు రెండోందల మంది కార్మికులు జాతీయ రహదారిపై బైరాయించారు. దీంతో అక్కడ భారీగా ట్రాఫిక్కు అంతరాయం ఏర్పడింది. విషయం తెలుసుకున్న పోలీసులు అక్కడికి చేరుకుని కార్మికులను అరెస్టు చేసి పోలీస్ స్టేషన్కు తరలించారు. 22 మందిపై కేసులు నమోదు చేశారు. ఈ సందర్భంగా సిఐటియు సీనియర్ నాయకులు ఇ.సత్యనారాయణ రెడ్డి, సిఐటియు రాజేంద్రనగర్ మండల అధ్యక్షులు వి.జైపాల్ రెడ్డి మాట్లాడుతూ దేశంలో చాలా ప్రాంతాల్లో కార్మిక చట్టాలు పూర్తిగా అమలు కావడంలేదన్నారు. కార్మికులందరికీ ఆరోగ్యబీమా, జీవితబీమా, పింఛన్లు వంటి సౌకర్యాలతో సామాజిక భద్రత కల్పించాలని

డిమాండ్ చేశారు. ఉద్యోగ భద్రత కల్పించే యజమానులకు మాత్రమే రాయితీలు ఇవ్వాలన్నారు. ఎటువంటి మినహాయింపులు లేకుండా కార్మిక చట్టాలన్నిటినీ కచ్చితంగా అమలు చేయాలని డిమాండ్ చేశారు. చట్టాలను అతిక్రమించే వారిని కఠినంగా శిక్షించాలన్నారు. రాష్ట్రంలో నిత్యావసర ధరలు అడ్డా అదుపు లేకుండా పెరుగుతున్నా ప్రభుత్వం నిమ్మకు నీరెత్తినట్లు వ్యవహరించడం పట్ల వారు ఆగ్రహం వ్యక్తం చేశారు. రాష్ట్రంలో ప్రభుత్వ పాలన వుందా? అనే సందేహం వ్యక్తం చేశారు. ఇప్పటికైనా కేంద్ర, రాష్ట్ర ప్రభుత్వాలు కార్మికుల సమస్యలు పరిష్కరించకపోతే ఆందోళనలను తీవ్రతరం చేస్తామని హెచ్చరించారు. ఈ కార్యక్రమంలో సిఐటియు నాయకులు గట్టయ్య, సిహెచ్. మణ్యం, రుద్రకుమార్, రాంమోహన్, ఆనంద్, రమేష్, శంకరమ్మ, మారుతమ్మ పాల్గొన్నారు.

## కార్మిక సమస్యలు పరిష్కరించని ప్రభుత్వం

యుపిఎ-2 అధికారంలోకి వచ్చిన తరువాత కార్మికుల సమస్యలు పరిష్కరించడంతో పూర్తిగా విఫలమైందని సిఐటియు జిల్లా ప్రధాన కార్యదర్శి ఎ.మల్లేశం విమర్శించారు. పెంచిన నిత్యావసర ధరలను తగ్గించాలని, కార్మికులకు కనీస వేతనాలు అమలు చేయాలని డిమాండ్ చేశారు. నవంబర్ 8న గజ్వేల్లో జైల్ భరో కార్యక్రమంలో భాగంగా స్థానిక తహశీల్దార్ కార్యాలయాన్ని ముట్టడించారు. ఈ సందర్భంగా పోలీసులు వారిని అరెస్టు చేశారు. ఈ కార్యక్రమంలో మల్లేశం మాట్లాడుతూ అధిక ధరలను అరికట్టాలన్నారు. కార్మికులకు కనీస వేతనం నిర్ణయించి, అసంఘటిత రంగాలకు సమగ్ర చట్టం అమలు చేయాలని డిమాండ్ చేశారు. కేంద్ర, రాష్ట్ర ప్రభుత్వాలు పూర్తిగా అవినీతి కుంభకోణాల్లో మునిగిపోయాయన్నారు. ప్రభుత్వాలు వెంటనే అంగన్వాడీ, ఆశా వర్కర్లు, మధ్యాహ్న భోజన కార్మికులకు, సిఎ లకు ఉపాధి ఫీల్డ్ అసిస్టెంట్లకు, 104, 108, గ్రామ సేవకులకు కనీస వేతనాలు అందించాలన్నారు. ఆటో, హమాళీలు, భవన నిర్మాణ కార్మికులకు

సమగ్ర చట్టం తేవాలన్నారు. ఈ కార్యక్రమంలో సిఐటియు మండల ప్రధాన కార్యదర్శి వి.కిష్టయ్య, బాల్ నర్సయ్య, గ్రామ సేవకుల సంఘం నాయకులు నర్సింలు, సత్తయ్య, శ్రీనివాస్, యాదగిరి తదితరులు పాల్గొన్నారు.

తూప్రాన్ మండలంలోని తహశీల్దార్ కార్యాలయాన్ని సిపిఎం జిల్లా కమిటీ సభ్యులు అడివయ్య ఆధ్వర్యంలో ముట్టడించారు. అనంతరం ఆయన మాట్లాడుతూ కేంద్ర, రాష్ట్ర ప్రభుత్వాలు కార్మికులపై తీవ్ర భారం మోపుతున్నాయన్నారు. వెంటనే పెంచిన ధరలను తగ్గించాలని డిమాండ్ చేశారు. ఈ కార్యక్రమంలో సిఐటియు నాయకులు నర్సింగరావు, నారాయణ, ఎండి.ఆసిఫ్, ప్రమీల, నర్సింలు, మల్లేశం, స్వామి, కుమార్, దశరథ, బాలయ్య, వెంకటలక్ష్మి తదితరులు పాల్గొన్నారు. అలాగే వర్గల్ మండల కేంద్రంలోని తహశీల్దార్ కార్యాలయాన్ని సిపిఎం నాయకులు రవి, నాగరాజు ఆధ్వర్యంలో ముట్టడించారు. కార్మికులకు కనీస వేతనాలు అమలు చేయాలని డిమాండ్ చేశారు.

## పెండింగ్, పెరిగిన వేతనాలివ్వాలని

## కలెక్టరేట్ ఎదుట యూరోపియన్ ఎఎన్ఎంల ధర్నా

వైద్య, ఆరోగ్య శాఖలలో పనిచేస్తున్న యూరోపియన్ ఎఎన్ఎం ల పెండింగ్ వేతనాలు, పెరిగిన వేతనాలు చెల్లించాలని సిటిఐయు మెదక్ జిల్లా ప్రధాన కార్యదర్శి మల్లేశం ప్రభుత్వాన్ని డిమాండ్ చేశారు. నవంబర్ 10న మెదక్ కలెక్టర్ కార్యాలయం ముందు సిఐటియు ఆధ్వర్యంలో ఎఎన్ఎం లు ధర్నా నిర్వహించారు. అనంతరం జాయింట్ కలెక్టర్ కి వినతిపత్రం సమర్పించారు. ఈ సందర్భంగా మల్లేశం మాట్లాడుతూ వైద్య, ఆరోగ్య శాఖలో పనిచేస్తున్న యూరోపియన్ ఎఎన్ఎం ల పెండింగ్ వేతనాలను, పెంచిన వేతనాలను చెల్లించాలని వారిని రెగ్యులరైజ్ చేయాలని ప్రతి నెలా 1వ తేదీన వేతనాలు చెల్లించాలని డిమాండ్ చేశారు. సుమారు 100 మంది ఎఎన్ఎం లు 8 సంవత్సరాల నుండి

పనిచేస్తున్నా సరైన వేతనం లేదని, నేటికీ రెగ్యులరైజ్ చేయడం లేదని విమర్శించారు. వారి సమస్యలను వెంటనే పరిష్కరించాలని డిమాండ్ చేశారు. గతంలో రాష్ట్ర వ్యాప్త ఉద్యమం జరిగితే ప్రభుత్వం వేతనాలు పెంచిందని, పెరిగిన వేతనాలు జి.ఓ. 3 ప్రకారం రూ.10,020/-లు ఇవ్వాలి ఉన్నా నేటికీ ఇవ్వడం లేదని అన్నారు. ప్రభుత్వం ఇప్పటికైనా స్పందించి యూరోపియన్ ఎఎన్ఎం ల సమస్యలు పరిష్కరించాలని, లేనిపక్షంలో పెద్దఎత్తున ఆందోళన నిర్వహిస్తామని హెచ్చరించారు. ఈ కార్యక్రమంలో ఎఎన్ఎం ల నాయకులు దీవెనమ్మ, విజయలక్ష్మి, నిర్మల తదితరులు పాల్గొన్నారు.



## జీతాల కోసం ఎంపిడిఓ ఆఫీసు ముందు మధ్యాహ్న భోజన పథకం కార్మికుల ధర్మా

మధ్యాహ్న భోజన పథకం కార్మికులకు జీతాలు చెల్లించాలని డిమాండ్ చేస్తూ నవంబర్ 14న సిఐటియు ఆధ్వర్యంలో రంగారెడ్డి జిల్లా మండల కార్యాలయం ముందు కార్మికులు ధర్మా నిర్వహించారు. ఈ సందర్భంగా సిఐటియు జిల్లా నాయకులు జి.అశోక్ మాట్లాడుతూ మూడు నెలలుగా మధ్యాహ్న భోజన కార్మికులు జీతాలందక తీవ్ర ఇబ్బందులు ఎదుర్కొంటున్నారన్నారు. పెరిగిన ధరలతో ప్రజలు అనేక ఇబ్బందులు పడుతుంటే, చేసిన పనికి కూడా సకాలంలో జీతాలు చెల్లించలేని స్థితిలో అధికారులు ఉన్నారన్నారు. ఈ పరిస్థితిలో కార్మికులు ఎలా జీవించాలని ప్రశ్నించారు. కార్మికులకు జీతాలు ఇవ్వడంలో

నిర్లక్ష్యం చేస్తూ ఎంఐఓను వెంటనే సస్పెండ్ చేయాలని డిమాండ్ చేశారు. లేని పక్షంలో సిఐటియు ఆధ్వర్యంలో కార్మికులందరూ ఆందోళన చేస్తామని హెచ్చరించారు.

**ఎంపిడిఓ హామీతో ధర్మా విరమణ**

మండల కార్యాలయం ముందు కార్మికులతో మాట్లాడి సమస్య పరిష్కారానికి కృషి చేస్తానని ఎంపిడిఓ సుభాషిణి హామీ ఇవ్వడంతో కార్మికులు ధర్మాను విరమించారు. ఈ ధర్మాలో మండల సిఐటియు నాయకులు వనజ, కార్మికులు జి.బి, ప్రభాకర్, పరిదాబేగం పాల్గొన్నారు.

\*\*\*

## కార్మికులకు కనీస వేతనాలు చెల్లించాలి

ప్రభుత్వం కార్పొరేట్ సంస్థల కొమ్ముకాస్తుందని సిఐటియు జిల్లా కోశాధికారి సి.వెంకటేష్ విమర్శించారు. కార్మికులకు ప్రస్తుతం పెరిగిన నిత్యావసర ధరలకు అనుగుణంగా కనీస వేతనాలు అమలు చేయాలని అన్నారు. నవంబర్ 13న యాలాల మండల సిఐటియు మహాసభ జరిగింది. ఈ సందర్భంగా ఆయన మాట్లాడుతూ ప్రభుత్వం ప్రజల నుంచి వచ్చిన వివిధ పన్నుల రూపంలో వసూలైన డబ్బులను కార్పొరేట్ సంస్థలకు రాయితీలు కల్పించడానికి కొమ్ము కాస్తుందని విమర్శించారు. గ్రామాల్లో నేటికీ తినడానికి, ఉండడానికి కనీస సౌకర్యాలను కల్పించుకోలేని స్థితిలో కార్మికులు ఉన్నారని అన్నారు. గ్రామ పంచాయితీల్లో పనిచేస్తున్న కార్మికులకు కనీస వేతనాలు ఇవ్వాలని 2006లో చేసిన పోరాటంతో గ్రామ పంచాయితీ రూ.400/-లు, ప్రభుత్వం రూ.600/-లతో కాంట్రాక్ట్ కార్మికులకు ఇవ్వడం జరుగుతోందన్నారు. జిల్లాలో 1829 మంది పంచాయితీ

కార్మికులు పనిచేస్తున్నారని అధికారులు చెబుతున్నా వాస్తవానికి సుమారు 4వేల మంది వరకు కార్మికులున్నారని తెలిపారు. ప్రభుత్వం పోషక ఆహారం అందించాలనే పేరుతో ప్రజల నుండి డబ్బు మళ్లించడం కోసం అంగన్వాడీకి పోటీ పెంటర్లను నిర్దేశించి చేయడానికి కుట్ర పన్నుతుందని దుయ్యబట్టారు. సిఐటియు పోరాటంతో గ్రామ సేవకుల వేతనాలను కొద్దిమేర పెంచడం జరిగిందని తెలిపారు. భవన నిర్మాణ కార్మికులకు సంక్షేమ బోర్డు ఏర్పాటు చేయడంలో సిఐటియు పోరాటం చేసిందన్నారు. ప్రభుత్వం స్పందించక పోతే భవిష్యత్తులో సిఐటియు ఆధ్వర్యంలో పెద్దఎత్తున ఆందోళన నిర్వహిస్తామని హెచ్చరించారు. ఈ కార్యక్రమంలో సిఐటియు తాండూర్ డివిజన్ కోశాధికారి యు.బుగ్గయ్య, వెంకటయ్య, నర్సింహులు, గ్రామ సేవకులు, అంగన్వాడీలు, గ్రామ పంచాయితీ కార్మికులు పాల్గొన్నారు.

\*\*\*

## అసంఘటిత కార్మికుల సమస్యలపై పోరాటాలు

హమాలీ కార్మికుల సమస్యల కోసం సిఐటియు నిరంతరంగా పోరాడుతుందని దౌల్తాబాద్ మండల సిఐటియు కార్యదర్శి ఎ.రంగారెడ్డి అన్నారు. నవంబర్ 14న రంగారెడ్డి జిల్లా మండల పరధిలోని రామారం గ్రామంలో హమాలీ కార్మికులు జెండా ఆవిష్కరణ కార్యక్రమానికి హాజరై మాట్లాడారు. అసంఘటిత కార్మికులైన హమాలీలకు సమగ్ర చట్టం తీసుకురావాలని ఆయన కోరారు. హమాలీల సమస్యలపై ప్రభుత్వానికి అనేకసార్లు విన్నవించిన ఫలితం లేక పోయిందన్నారు. ప్రభుత్వం మెడలు వంచి అసంఘటిత కార్మికులకు చట్టం తీసుకువస్తామన్నారు. దానికోసం పోరాటం ఉధృతం చేస్తామన్నారు. హమాలీ పనిచేస్తూ ప్రమాదవశాత్తు మృతి చెందిన కార్మిక కుటుంబాలను ప్రభుత్వం ఆదుకోవాలన్నారు. వారికి ఇన్సూరెన్స్ కల్పించాలన్నారు. అనేక

పోరాటాల ఫలితంగానే హమాలీలకు 55 భర్తీ విధానం వచ్చిందన్నారు. భూమిలేని వారికి భూమి, ఇండ్లు లేని వారికి ఇండ్లు స్థలాలు కేటాయించాలన్నారు. ఈ కార్యక్రమంలో ఎల్. స్వామి, సిహెచ్. నర్సింలు, హన్మంతు, స్వామి, ఉషిగారి స్వామి, ఒక్కల నర్సింలు, పేరుమాని స్వామి, హన్మంతు, హన్మయ్యలు పాల్గొన్నారు.

గ్రామ కమిటీ ఎన్నిక : దౌల్తాబాద్ మండలం రామారం గ్రామ హమాలీ సంఘం నూతన కమిటీని ఎన్నుకున్నారు. గ్రామ అధ్యక్షునిగా హన్మంతు కిషన్, కోశాధికారిగా సిహెచ్.నర్సింలు, ఉపాధ్యక్షులుగా ఎల్.స్వామి, కార్యదర్శిగా ఉషిగారి స్వామి, ప్రధాన కార్యదర్శిగా ఎల్.నాగులు తదితరులు ఎన్నికయ్యారు.

\*\*\*




## యువశిక్షణ 5వ మహాసభ తీర్మానాలు

యునైటెడ్ ఎలక్ట్రిసిటీ ఎంప్లాయిస్ యూనియన్ ఒంగోలు రీజియన్ 5వ మహాసభ ఎల్.బి.జి.భవన్ ఒంగోలునందు నవంబర్ 19న జరిగింది. ఈ మహాసభకు చింతల హనుమంతరావు అధ్యక్షత వహించారు. మహాసభలో సంఘం రాష్ట్ర ప్రధాన కార్యదర్శి యన్.వెంకటేశ్వర్లు మాట్లాడుతూ విద్యుత్ రంగంలో వెయిటేజీ పద్ధతిని వ్యతిరేకించాలని, రిక్రూట్మెంట్లో ఈపాటికే పనిచేస్తున్న కాంట్రాక్టు కార్మికులను పరిగణలోకి తీసుకోవాలని, విద్య, వయో పరిమితులను పూర్తిగా సవరించాలని విద్యుత్ యాజమాన్యాన్ని డిమాండ్ చేశారు. సంఘం రీజినల్ కన్వీనర్ జి.వి.రాగయ్య మాట్లాడుతూ విద్యుత్ రంగంలో పనిచేస్తున్న కాంట్రాక్టు కార్మికులకు లేబర్ కమీషనర్ సమక్షంలో విద్యుత్ యాజమాన్యంతో కుదిరిన ఒప్పందం ప్రకారం విద్యుత్ కాంట్రాక్ట్ కార్మికులందరికీ సమాన పనికి సమాన వేతనం అమలు చేయాలని తీర్మానాన్ని మహాసభలో ప్రవేశపెట్టారు.

సంస్థలో ఖాళీ పోస్టులను కాంట్రాక్టు కార్మికులతో భర్తీ చేయాలని, ఉద్యోగులు - కార్మికుల పని ప్రదేశాల్లో కనీస సౌకర్యాలు కల్పించాలని, విద్యుత్ వినియోగదారులకు మెరుగైన సేవలు అందించేందుకు సంస్థలో వర్క్ నారమ్స్ ను అమలు చేయాలని, విద్యుత్ సంస్థలో 2010 సం॥లో అన్యాయంగా తొలగింపుకు గురైన వారిలో మిగిలిన 15 మందిని కూడా పనిలో పెట్టుకోవాలని, మీటర్ రీడర్స్, బిల్ కలెక్టర్లకు ఇ.పి.ఎఫ్., గుర్తింపు కార్డులు, కనీస వేతన చట్టాన్ని అమలు చేయాలని మహాసభ తీర్మానం చేయడమైనది.

మహాసభలో సిబ్బటియు ప్రకాశం జిల్లా అధ్యక్ష, కార్యదర్శులు జి.శ్రీనివాసులు, చీకటి శ్రీనివాసులు మాట్లాడుతూ కార్మికులు



ఐక్యంగా పోరాడి మహాసభ చేసిన తీర్మానాలు అమలు చేసుకోవాలని కోరారు.

నూతన కమిటీ : 17 మంది ఆఫీస్ బేరర్లు, 10 మంది కమిటీ సభ్యులతో కలిపి మొత్తం 27 మందితో ఏకగ్రీవంగా ఎన్నిక జరిగింది. అధ్యక్షులు యం.సి.హెచ్. వీరాంజనేయులు, కార్యదర్శి జి.వి.రాగయ్య, కోశాధికారి దుడ్డు ఉదయ్ కుమార్, వర్కింగ్ ప్రెసిడెంట్ చింతల హనుమంతరావు, ఆర్గనైజింగ్ కార్యదర్శి దండె రవి కుమార్ ఎంపికయ్యారు. గౌరవాధ్యక్షులు ఎ.వి.బి.బ్రహ్మచారి, గౌరవ సలహాదారులుగా డి.హనుమంత రావు అదనంగా కమిటీలో ఎంపికయ్యారు. జిల్లాలో వివిధ డివిజన్లు ఒంగోలు, చీరాల, కందుకూరు, మార్కాపురం, కనిగిరి, అద్దంకి మరియు ట్రాన్స్ కో డివిజన్లు ప్రాతినిధ్యం వహించేలా పేరం ప్రసాద్, ఎస్.లక్ష్మయ్య, ఎస్.కె.అబ్దుల్ మోనాఫ్, ఎస్.కె.ఖాశింవలి, సి.హెచ్.నాగేశ్వరరావు, వై.వి.ఎస్.నరేష్ బాబు, ఎస్.కె. పెద్దభాష, ఆఫీసు బేరర్లలో ఉపాధ్యక్షులు, సహాయ కార్యదర్శులుగా ఎంపికయ్యారు.

ఈ మహాసభకి ఒంగోలు రీజియన్ లోని అన్ని డివిజన్ల నుండి ఉద్యోగులు, కార్మికులు పాల్గొన్నారు.

## యానిమేటర్లకు ఉద్యోగ భద్రత, కనీస వేతనాలు ఇవ్వాలి

అనంతపురం, వి.కె. భవన్ నందు ప్రభాకర్ అధ్యక్షతన అక్టోబర్ 31న జరిగిన సదస్సుకు యూనియన్ రాష్ట్ర ప్రధాన కార్యదర్శి కె.ధనలక్ష్మి, యూనియన్ జిల్లా గౌరవాధ్యక్షులు ఇ.ఎస్. వెంకటేశ్ హాజరై మాట్లాడుతూ అనేక ఇబ్బందులను ఎదుర్కొని మహిళా సాధికారత కొరకు కృషి చేస్తున్న యానిమేటర్ల పట్ల రాష్ట్ర ప్రభుత్వం సవతి తల్లి ప్రేమను ఒలకబోస్తున్నదన్నారు. హామీలతో మభ్యపెట్టి యానిమేటర్ల కుటుంబాలను పస్తులతో వుంచుతుందన్నారు. అనంతపురం జిల్లాలో 20 రోజుల పాటు

సమ్మె చేస్తే ప్రభుత్వానికి చీమకుట్టినట్టు కూడా లేదన్నారు. ఇప్పటికే అనేకసార్లు ఇచ్చిన హామీలను అమలు చేయాలని పోరాటాలు చేసినా స్పందించకపోవడంతో రాష్ట్ర వ్యాప్తంగా పోరాటాన్ని ఉధృతం చేయాలని, ఇప్పుడు రాష్ట్ర వ్యాప్తంగా జరిగే రచ్చబండ కార్యక్రమాన్ని బాయికాట్ చేస్తామని తెలిపారు. ఈ కార్యక్రమంలో యూనియన్ జిల్లా అధ్యక్షులు వాసునాయక్, ప్రధాన కార్యదర్శి మహబూబ్ భాషా, రంగనాథ్, సుబ్బమ్మ, కోశాధికారి కిశోర్ తో పాటు సుమారు 500 మంది యానిమేటర్స్ పాల్గొన్నారు.



# సామర్లకోట మండల సిఐటియు 2వ మహాసభ

సెంటర్ ఆఫ్ ఇండియన్ ట్రేడ్ యూనియన్స్ (సిఐటియు) సామర్లకోట మండల 2వ మహాసభ తుంపాల శ్రీనివాస్ అధ్యక్షతన జాన్ పేట అంబేద్కర్ కమ్యూనిటీ హాలు నందు నవంబర్ 2న జరిగింది. ఈ మహాసభకు సిఐటియు జిల్లా నాయకులు యాసలపు సూర్యారావు ముఖ్య అతిథిగా హాజరయ్యారు. ఆయన మాట్లాడుతూ కార్మికులు సంఘటిత పోరాటాల వలనే విజయాలు సాధిస్తారని, మెరుగైన భవిష్యత్ కోసం నిరంతరం పోరాడాలని పిలుపునిచ్చారు. సిఐటియు మండల కార్యదర్శి బాలం శ్రీనివాస్ మాట్లాడుతూ సిఐటియు కేవలం పని గంటలు, వేతనాలు, ఉద్యోగ భద్రత, పెన్షన్ వంటి సమస్యలపైనే కాకుండా కార్మికుల నివాస ప్రాంతాల సమస్యలపై కూడా పోరాడి కార్మికుల అభిమానం పొందిందని చెప్పారు. ఇది పోరాటాల కాలమని కనీస వేతనాలు, ఉద్యోగ భద్రత కోసం పోరాటం తప్ప మరో మార్గం లేదని సాధించిన జి.ఓ.ల అమలు కోసం కూడా పోరాటం చేయ వలసి వస్తుందని చెప్పారు. అధిక ధరలు మోత మోగిస్తున్నాయని, పెట్రోలు 128 సార్లు పెంచారని ఆ మేరకు వేతనాలు ఏమైనా పెరిగాయా అని

ప్రశ్నించారు. సిఐటియు అధ్యక్షులు తుంపాల శ్రీనివాస్ మాట్లాడుతూ గత మహాసభ 600 మంది సభ్యులుగా ఉన్న సిఐటియు నేటికి 2,500 సభ్యత్వం చేర్పించి మండల కార్మిక సంఘాల్లో ప్రథమ స్థానంలో నిలిచిందని చెప్పారు. రాబోయే కాలంలో సంఘటిత రంగంలో కూడా విస్తరించాలని పిలుపు నిచ్చారు.

**నూతన కమిటీ :** అధ్యక్షులు తుంపాల శ్రీనివాస్, ప్రధాన కార్యదర్శి బాలం శ్రీనివాస్, ఉపాధ్యక్షులుగా కె.వరలక్ష్మి, కె.ప్రసాద రావు, జె. కృష్ణారావు, కార్యదర్శులుగా ఎస్.కె.ఫాతిమా, బత్తుల బాలాజీ, వి.కొండలరావు, కె.శ్రీనివాస్ రావు; కమిటీ మెంబర్స్ పి. శ్రీలక్ష్మి, పి.రాజేశ్వరి, బి.లక్ష్మి, బి.వెంకటరమణమ్మ, పి.నవ్య, జి.గోపి కుమార్, ఎ.సత్యకుమారి, పి.సత్యలక్ష్మి, బి.బేబి, కె.సత్తిబాబు, తమ్మారావు, సత్తిబాబు, ఎస్.రమణ. బుజ్జి, శ్రీనివాసరావు, వీరబాబు, పెద్ద, స్వరాజ్యం, రామతులసి, కె.సత్యనారాయణ, ఎన్. సత్యనారాయణ, ఎమ్.సత్తిబాబు, సవరం చినలచ్చన్న, బి.రమేష్, ప్రసాద్, లక్ష్మణ్, లక్ష్మిపతి, లక్ష్మణ్. \*

## వి.ఆర్.ఏ.ల తూర్పు గోదావరి జిల్లా మహాసభ

తూర్పుగోదావరి జిల్లా గ్రామరెవిన్యూ సహాయకుల (విఆర్.ఏ) మహాసభ నవంబర్ 20న కాకినాడ సుందరయ్య భవనంలో జరిగింది. ఈ మహాసభకు సంఘం రాష్ట్ర అధ్యక్ష, ప్రధాన కార్యదర్శులు యన్.పెద్దన్న, వంగూరు రాములు ముఖ్య అతిథులుగా హాజరైనారు. వారు మాట్లాడుతూ యువ కిరణాల పేరుతో లక్షల ఉద్యోగాలు ఇస్తామని చెపుతున్న పాలకులకు తరతరాలుగా ఈ వ్యవస్థలో ప్రభుత్వానికి, ప్రజలకు చాకిరీ చేస్తున్న గ్రామ రెవిన్యూ సహాయకులను ప్రభుత్వ ఉద్యోగులుగా గుర్తించాలనే స్పృహ మాత్రం మన పాలకులకు కొరవడిందన్నారు. మా ప్రభుత్వం అధికారంలోకి వస్తే నాలుగో తరగతి ఉద్యోగులుగా గుర్తిస్తామని 2004 ఎన్నికల ముందు హామీ ఇచ్చి అధికారంలోకి వచ్చి 8 సం॥ాలు దాటుతున్నా కాంగ్రెస్ పాలకులకు వి.ఆర్.ఏ. లు కనిపించటం లేదు. సమ్మె సందర్భంగా మెడికల్ ఇన్ వాలిటేషన్, ఇన్సూరెన్స్ రూ.50 వేలకు పెంచుతామని, సమ్మె కాలం వేతనాలు ఇస్తామని రాతపూర్వకంగా హామీనిచ్చిన ప్రభుత్వం నేటికి జి.ఓ.లను విడుదల చేయలేదు. కాని గ్రామరెవిన్యూ సహాయకుల ఉద్యోగ భద్రతకు ముప్పుతెచ్చే జి.ఓ. లను మాత్రం ఆగమేఘాల మీద విడుదల చేస్తుంది. రిటైర్మెంట్ బెనిఫిట్స్, పెన్షన్, వారసులకు ఉద్యోగం ఇవ్వకుండా, 65 సం॥ రిటైర్మెంట్ చేస్తామని, సర్వీసు రూల్స్ ను సవరించి గతంలో ఉన్న 7వ తరగతి, 10వ తరగతికి బదులు గా వి.ఆర్.ఏ. లకు 10వ తరగతి, వి.ఆర్.ఓ లకు



ఇంటర్మీడియట్ విద్యార్హతలు ఉండాలని జి.ఓ. లు విడుదల చేశారు. ఈ జి.ఓ. లు అమలు అయితే పదవ తరగతి చదవని వి.ఆర్.ఏ. కుటుంబాల వారికి ఉద్యోగం రాదు. ఇంటర్మీడియట్ లేకుండా వి.ఆర్.ఓ. ప్రమోషన్ రాదు. ఈ ప్రభుత్వ విధానాలకు వ్యతిరేకంగా రిటైర్మెంట్ బెనిఫిట్స్ కోసం, సమ్మె ఒప్పందాల అమలు కోసం వి.ఆర్.ఏ. లంతా ఐక్య పోరాటాలకు సిద్ధం కావాలని వారు పిలుపునిచ్చారు.

మహాసభకు పాపారావు, అబ్బులు, సత్యనారాయణ, ఆ వర్గంగా వ్యవహరించారు. అనంతరం నూతన కమిటీ ఏకగ్రీవంగా ఎన్నుకున్నారు. గౌరవ అధ్యక్షులుగా పి.రామయ్య అధ్యక్షులుగా పాపారావు, ప్రధాన కార్యదర్శిగా వీరభద్రరావు, ఉపాధ్యక్షులుగా అబ్బులు, సత్యనారాయణ, కృష్ణ; సహాయ కార్యదర్శులుగా చిన్నారావు, శ్రీధర్, గోపి, లాజర్లు ఎన్నికైనారు. అన్ని మండలాల వి.ఆర్.ఏ. లు మహాసభకు హాజరై విజయవంతం చేశారు. \*



# **నవంబర్ 8 జైల్ భరో జయప్రదం**

కేంద్ర, ఉద్యోగ కార్మిక సంఘాలు నవంబర్ 8న చేపట్టిన జైల్ భరో రాష్ట్రంలో జయప్రదమైంది. జిల్లా, మండల కేంద్రాల్లో జరిగిన ఈ కార్యక్రమంలో వేలాది మంది కార్మికులు, ఉద్యోగులు అరెస్టయ్యారు. అధిక ధరలను అరికట్టేందుకు నిర్దిష్ట చర్యలు తీసుకోవాలనీ, ఉద్యోగ భద్రత కల్పించే యజమానులకే రాయితీలను పరిమితం చేయాలనీ, చట్టాలను అతిక్రమించే వారిపై కఠిన చర్యలు తీసుకోవాలనీ అసంఘటిత కార్మికులందరికీ ఎలాంటి హద్దు లేకుండా ఆరోగ్య, జీవిత బీమాలు, పింఛను వంటి సౌర్యాలతో సామాజిక భద్రత కల్పించాలనీ తదితర డిమాండ్లతో జైల్ భరో కార్యక్రమాన్ని చేపట్టారు. సిఐటియు, ఎఐటియుసి, హెచ్ఎంఎస్, బిఎంఎస్, ఐఎన్ టియుసి, ఎఐటియుసి, టిఎన్ టియుసి, ఎఐఐఎ, బ్యాంక్ ఎంప్లాయిస్, సిపిఎస్యుఎస్, ఎఐడిఐఎఫ్, సిజి కాన్ఫెడరేషన్, టిఆర్ఎస్కెవి తదితర కార్మిక సంఘాలు ఈ కార్యక్రమంలో పాల్గొన్నాయి. ఉద్యోగ, కార్మిక సంఘాల కార్యకర్తలు రాష్ట్ర వ్యాప్తంగా కలెక్టరేట్లను, రెవెన్యూ డివిజన్ కేంద్రాలనూ, వివిధ పట్టణాల్లోని కేంద్ర ప్రభుత్వ కార్యాలయాలనూ, మండల కేంద్రాల్లోని తహశీల్దారు కార్యాలయాలను ముట్టడించారు. ఈ సందర్భంగా ప్రదర్శనలు, రాస్తారోకోలు, మానవ హారాలు నిర్వహించారు. పలుచోట్ల పోలీసు స్టేషన్లను కూడా ముట్టడించారు. కార్మిక సంఘాల జైల్ భరో దేశ చరిత్రలో చారిత్రాత్మకమని, కార్మికులు ఇకపై కూడా ఇదే ఐక్యత కొనసాగించాలని సిఐటియు జాతీయ కార్యదర్శి స్వదేశ దేవరాయ్ పిలుపునిచ్చారు. విశాఖ కలెక్టరేట్ వద్దకు నవంబర్ 8న జైల్ భరో కార్యక్రమంలో పాల్గొనేందుకు వచ్చిన వేలాదిమంది కార్మికులను, ఉద్యోగులను ఉద్దేశించి ఆయన ప్రసంగించారు. ఐక్య పోరాటాలతో అనేక సమస్యలు పరిష్కారమయ్యాయని, దీనిని గుర్తెరిగి కార్మికులు, ట్రేడ్ యూనియన్లు పోరాటాలకు సిద్ధపడాలని పిలుపు నిచ్చారు. దేశవ్యాప్తంగా 25 లక్షల మంది కార్మికులు జైల్ భరోలో పాల్గొని స్వచ్ఛందంగా అరెస్టుకు సిద్ధపడటం అభినందనీయమని తెలిపారు. కార్మిక వ్యతిరేక విధానాలపై ప్రపంచవ్యాప్తంగా పోరాటాలు జరుగుతున్నాయని తెలిపారు. ప్రజా, కార్మిక వ్యతిరేక విధానాలు మారే వరకూ పోరాటాలు కొనసాగుతూనే ఉంటాయని తెలిపారు. వివిధ కార్మిక సంఘాల నేతలతో పాటు సిఐటియు జాతీయ కౌన్సిల్ సభ్యులు టిపి రాయ్చౌదరి కూడా అరెస్టయ్యారు. ఈ కార్యక్రమంలో సిఐటియు రాష్ట్ర ఉపాధ్యక్షులు అజయ్ శర్మ, ఇంటక్ రాష్ట్ర ప్రధాన కార్యదర్శి కెఎస్ మోహన్ కుమార్, బిఎంఎస్ నాయకులు భవానీశంకర్ తదితరులు పాల్గొన్నారు.

**శ్రీకాకుళం :** కలెక్టరేట్ను ముట్టడించిన వారిలో 330 మందిని పోలీసులు అరెస్టు చేశారు. పాలకొండలో అరెస్టులు జరిగాయి. పలుచోట్ల కేంద్ర ప్రభుత్వ కార్యాలయాల వద్ద నిరసన తెలిపారు.

**విజయనగరం :** జిల్లా కేంద్రంతో పాటు బొబ్బిలి, సాలూరు, గుమ్మలక్ష్మీపురం తదితర ప్రాంతాల్లో భారీ ప్రదర్శనలు, రాస్తారోకోలు, మానవ హారాలు నిర్వహించారు.

**విశాఖ :** కలెక్టరేట్ను ముట్టడించారు. జిల్లా వ్యాప్తంగా సుమారు రెండువేల మందిని అరెస్టు చేశారు. విశాఖ స్టీల్ ప్లాంట్ అఖిల పక్ష కార్మిక సంఘాల ఆధ్వర్యంగా కూర్మన్నపాలెం జంక్షన్లో జాతీయ రహదారిని రెండు గంటల పాటు దిగ్బంధించారు. అన్ని పట్టణాలు, మండల కేంద్రాల్లో ప్రభుత్వ కార్యాలయాల ముట్టడి జరిగింది.

**తూర్పు గోదావరి :** కాకినాడ, రాజమండ్రి నగరాలతో పాటు అమలాపురం, పెద్దాపురం, రంపచోడవరం రెవెన్యూ డివిజన్లలోని అన్ని మండలాల్లోనూ జైల్ భరో నిర్వహించారు. జిల్లా వ్యాప్తంగా 1025 మందిని అరెస్టు చేసి అనంతరం విడుదల చేశారు.

**పశ్చిమ గోదావరి :** ఏలూరులోని జిల్లా కలెక్టరేట్ను ముట్టడించారు. జిల్లా వ్యాప్తంగా సుమారు 500 మందిని అరెస్టు చేశారు. అన్ని రెవెన్యూ డివిజన్లలో, మున్సిపల్, మండల కేంద్రాల్లో ప్రదర్శనలు జరిగాయి.


**కృష్ణా :** విజయవాడ సబ్ కలెక్టరు కార్యాలయం వద్ద జైల్ భరోలో వందలాది మంది కార్మికులు పాల్గొన్నారు. జిల్లా కేంద్రమైన మచిలీపట్నంతో పాటు అన్నిచోట్లా నిరసన ప్రదర్శనలు చేపట్టారు.

**గుంటూరు :** కలెక్టరేట్ ముందు బైరాయించిన మహిళల పట్ల పోలీసులు విచక్షణ లేకుండా వ్యవహరించడంతో తీవ్ర ఉద్రిక్తత నెలకొంది. ఉద్యోగ, కార్మికులను పెద్దఎత్తున అరెస్టు చేశారు.

**ప్రకాశం :** జిల్లాలోని 26 మండలాల్లో 1500 మందిని అరెస్టు చేశారు. ఒంగోలు కలెక్టరేట్ వద్ద ధర్నాలో వందలాది మంది పాల్గొన్నారు.

**నెల్లూరు :** నగరంతోపాటు పలు పట్టణాల్లో జాతీయ రహదారులపై రాస్తారోకోలు జరిగాయి. జిల్లా వ్యాప్తంగా 850 మందిని పోలీసులు అరెస్టు చేశారు.

**చిత్తూరు :** తిరుపతి మున్సిపల్ కార్పొరేషన్ కార్యాలయం ఎదుట కాంట్రాక్టు ఉద్యోగులు, కార్మిక సంఘాల ఆధ్వర్యంలో జైల్ భరో నిర్వహించారు. చిత్తూరు కలెక్టరేట్ ముందు ఆందోళనలో నేతలను అరెస్టు చేశారు.





*With Best Compliments from*

# J. BHASKAR RAO

→ కదప : కలెక్టరేట్ ప్రధాన గేట్ను మూసివేసి బైరాయించారు. జిల్లాలో పలుచోట్ల ఆందోళనలు నిర్వహించారు. అన్నిచోట్లా అరెస్టులు జరిగాయి.

అనంతపురం : జిల్లా వ్యాప్తంగా జైల్భరో విజయవంతం అయింది. అన్ని కార్మిక సంఘాల నేతలూ జైల్భరోలో పాల్గొన్నారు.

కర్నూలు : కలెక్టరేట్ ఎదుట ధర్నా నిర్వహించి లోపలికి వెళ్లేందుకు నాయకులు ప్రయత్నించారు. పోలీసులు అడ్డుకొని నేతలను అరెస్టు చేశారు.

వరంగల్ : హన్మకొండ అలంకార్ సెంటర్ వద్ద నిర్వహించిన రాస్తారోకోలో పోలీసులకూ, కార్మికులకూ మధ్యతోపులాట జరిగింది. జిల్లా వ్యాప్తంగా రెండువేల మందిని అరెస్టు చేశారు.

ఖమ్మం : నగరంలోని పెవిలియన్ గ్రౌండ్ నుండి వైరారోడ్ మీదుగా కలెక్టరేట్ వరకూ కార్మికులు భారీ ర్యాలీ నిర్వహించారు. అనంతరం కలెక్టరేట్ ఎదుట ధర్నాకు దిగారు. కలెక్టరేట్లోకి కార్మికులు దూసుకెళ్లేందుకు ప్రయత్నించగా పోలీసులు అడ్డుకోవడంతో ఉద్రిక్తత పరిస్థితులైపోయాయి.

ఆదిలాబాద్ : కలెక్టరేట్ సహా జిల్లా వ్యాప్తంగా అన్ని ప్రభుత్వ కార్యాలయాలనూ ముట్టడించారు. కార్మికులను, నేతలనూ

అరెస్టు చేసి స్టేషన్కు తరలించారు. ఆయాచోట్ల కార్మిక సంఘాల నాయకులు పాల్గొన్నారు.

కరీంనగర్ : జిల్లా కేంద్రంలో ర్యాలీ నిర్వహించారు. వివిధ కార్మిక సంఘాల నాయకులూ, కార్యకర్తలూ పాల్గొన్నారు. పలుచోట్ల అరెస్టులు జరిగాయి.


నిజామాబాద్ : స్థానిక తిలక్ గార్డెన్ నుంచి కలెక్టరేట్ వరకు కార్మికులు ర్యాలీ నిర్వహించారు. కలెక్టరేట్లోకి చొచ్చుకెళ్లేందుకు ప్రయత్నించిన కార్మికులను పోలీసులు అడ్డుకున్నారు. జిల్లా వ్యాప్తంగా అరెస్టులు జరిగాయి.

మహబూబ్ నగర్ : కలెక్టరేట్ ఎదుట ఆందోళన నిర్వహించారు. డిఆర్ ఓ వచ్చి సమస్యల వినతిపత్రాన్ని తీసుకున్నారు. జిల్లా వ్యాప్తంగా మండల కేంద్రాల్లో తహశీల్దార్ కార్యాలయాల ముందు నిరసన తెలిపారు.

మెదక్ : జిల్లా కేంద్రమైన సంగారెడ్డిలో కలెక్టరేట్ను ముట్టడించారు. జిల్లా వ్యాప్తంగా రెండువేల మందికిపైగా అరెస్టు అయ్యారు.

రంగారెడ్డి : జైల్భరో ప్రశాంతంగా జరిగింది. మండల కేంద్రాల్లో వందల మంది పాల్గొన్నారు. అనేకచోట్ల నేతలనూ, కార్మికులనూ అరెస్టు చేసి అనంతరం విడుదల చేశారు.





ఒక అడవిలో ఒక మదించిన ఏనుగు ఉండేది. తనంతటి బలవంతుడు లేదని అది ఎంతో గర్వంగా ఉండేది. దానికి ఒక పిల్ల ఏనుగు కూడా ఉండేది. ఒకనాడు రెండూ కలిసి ఆహార సంపాదన కోసం వెళ్ళాయి.

ఇంతలో ఒక చిరుతపులి లేడిపిల్లను చంపుకొని చెట్టెక్కి కూర్చుని తింటోంది. అడవిగుండా వస్తున్న ఏనుగు చెట్టుమీదున్న చిరుతను చూసింది. తన పిల్లకు ఆ చిరుతను చూసి “ఆ చిరుతను ఎలా బెంబేలెత్తిస్తానో చూడు” అని, చిరుత కూర్చున్న చెట్టును ఒక్కసారి పెకలించి విసిరేసి భయంకరంగా ఘీంకరించింది.

చిరుత బెంబేలెత్తి వెనుతిరిగి చూడకుండా పారిపోయింది.

ఆ దృశ్యాన్ని చూసిన పిల్ల ఏనుగు కడుపుబ్బ నవ్వుతూ “పెద్దయితే నేను కూడా అమ్మలా చేస్తాను” అని మిక్కిలి సంతోషంగా తోక ఊపుకుంటూ అనుకుంది.

తల్లి ఏనుగు, పిల్లతో ఆ అడవిలో చాలాదూరం ముందుకు సాగింది. కొంతదూరం వెళ్లేసరికి నాలుగు మురికి నక్కలను తరుముకుంటూ కొన్ని తోడేళ్లు వస్తున్నాయి. వాటిని చూసి ఏనుగు ఒక్కసారి ఘీంకరించింది. ఏనుగును చూసిన తోడేళ్లు, మురికి నక్కలు ఒకసారి చెల్లాచెదురయి పరుగులు తీశాయి. ఈ ఘీంకారాన్ని విన్న చెట్టు మీది కోతులు బిత్తర చూపులతో చెట్టుకొమ్మల చివరకు పరుగులు తీశాయి. ఆ దృశ్యాన్ని చూసిన పిల్ల ఏనుగు ఆనందానికి అవధులు లేవు.

తల్లి ఏనుగు తన పిల్ల ఏనుగుతో నడుచుకుంటూ ఒక కొలను ఒడ్డుకు చేరింది. ఆ కొలను ఒడ్డున ఒక నీటి ఏనుగును, పిల్ల ఏనుగు చూసింది. అది మహా భయంకరంగా ఉంది. ఆ నీటి ఏనుగును చూసిన పిల్ల ఏనుగు భయపడి వాళ్లమ్మను వీడి ప్రాణభయంతో దిక్కు తెలియని చోటుకు పారిపోతోంది. తల్లి ఏనుగు దానిని ఆగమని బతిమిలాడుతూ దాని వెనకాల పరుగులు తీసింది. కొంత దూరం పరుగెత్తి ఏనుగు అలసిపోయి ఆగిపోయింది.

తల్లి ఏనుగు పిల్లను సమీపించి “అమ్మా! నేనుండగా నీకెందుకింత భయం? ఆ నీటి ఏనుగుకు మనమంటే ఎంత భయమో నీకు చూపిస్తానురా!” అంది.

“అమ్మా ! నేను రానే! అది చాలా భయంకరంగా ఉంది” అని పిల్ల ఏనుగు, తల్లి దగ్గరకు రావడానికి మొరాయించింది. అయినా తల్లి ఏనుగు తన తొండంతో పిల్ల ఏనుగును నీటి ఏనుగు దగ్గరకు బలవంతంగా తీసుకు వెళ్లింది. కానీ పిల్ల ఏనుగు నీటి

ఏనుగును చూసి గజగజ లాడిపోతోంది. పిల్ల దీని పరిస్థితిని చూసి నీటి ఏనుగుపై తల్లి ఏనుగుకు కోపం వచ్చింది. నీటి ఏనుగుపై ఘీంకరిస్తూ ఒక్కసారిగా వెళ్లి తొండంతో బలవంతంగా నీటిలోకి తోసింది. నీటి ఏనుగు ఆ కొలనులోకి పోయి భయంతో దాక్కుంది.


పిల్ల ఏనుగుకు ధైర్యం వచ్చి సంతోషంగా అమ్మకంటే ముందుగా అడవిలో పరుగులు తీసింది. ఇంతలో సింహం ఎదురుగా వస్తోంది. ఆ సింహాన్ని చూసిన పిల్ల ఏనుగు భయపడి వెనుతిరిగి అమ్మవైపు పరుగులు తీసింది. తన పిల్లను భయపెట్టిన సింహాన్ని విడిచిపెట్టకూడదని తల్లి ఏనుగు సింహాన్ని వెంటతరిమి తన తొండంతో నాలుగైదు సార్లు ఒక చెట్టుకు విసిరికొట్టింది. దాంతో సింహం తోకముడిచి పారిపోయింది.

“మా అమ్మ ఎంత గొప్పది. మా అమ్మలా నేనూ చేయాలి” అనుకుని ఆ దగ్గరలో ఉన్న చెట్టును తొండంతో ఇటు, అటు ఊపుతూ పెకలించబోయింది. ఆ చెట్టు ఏమీ పట్టునడలలేదు. సరికదా ఆ చెట్టుమీదున్న తేనెటీగల తుట్ట కదిలిపోయి పిల్ల ఏనుగుచుట్టూ కమ్మేశాయి. పిల్ల ఏనుగును రక్షించడానికి తల్లి ఏనుగు దగ్గరకు వచ్చింది. తేనెటీగలన్నీ మూకుమ్మడిగా రెండు ఏనుగులపై పడి దాడి చేశాయి. కొన్ని ఏనుగు తొండాల్లోను, చెవుల్లోను, కళ్లలోను, ఒంటిపైన కరిచి కరిచి వెంటబడి తరిమాయి. తేనెటీగలు సృష్టించిన బీభత్సాన్ని తట్టుకోలేక తల్లి ఏనుగు అడవిలో తోవ, తెన్ను కానక పరుగుతీసింది. పిల్ల ఏనుగు తల్లిననుసరించలేక దారి తప్పిపోయింది.

మదించిన ఏనుగు పెద్దపెద్ద జంతువులను ఎదిరించ గలిగినా చిన్న ప్రాణులైన తేనెటీగల ఐక్య పోరాటం దగ్గర ఎందకూ పనికి రాకుండా పోయింది. దీని ద్వారా ఐకమత్యంతో పోరాడితే సాధించలేనిది ఏదీ లేదని నిరూపితమైంది.

♦ ♦ ♦





# ఆటాటాంగా

- డా॥ వేంపల్లి గంగాధర్

రైలు బ్రిడ్జిలోకి ప్రవేశించింది.

రాకాసి అరుపులా దాని శబ్దం ప్రతిధ్వనిస్తోంది.

బయట ఇంకా తెల్లవారలేదు. మంచు తెరలు తెరలుగా కురుస్తోంది.

ఇవాళ చలి ఎక్కువగా వుంది. శాలువా తీసి నిండుగా కప్పుకున్నాను. బోగీలో కొంత హడావిడి మొదలైంది. దాన్నిబట్టి నాకు అర్థమైంది కాసేపట్లో ఆగ్రా స్టేషన్ రాబోతోందని. చలిని మరిపించే ఆసక్తి ఏదో నాలో. బహుశా ఆగ్రా అనగానే గుర్తుకొచ్చే తాజ్ మహల్ ను చూడాలనిపించే ఆత్మత కావచ్చు. వెంటనే కిటికీ తెరిచాను. చల్లని ప్రభాత పవనం పలుకరించింది. కళ్లముందు ప్రకృతి... దృశ్యాలు, దృశ్యాలుగా కదలిపోతోంది.

“నీ కళ్లు దేన్ని వెతుకుతున్నాయో అది నీకు కనిపించదు అన్నాడు దుప్పటి మడతేసి బ్యాగులో సర్దుకుంటూ రామ్మూర్తి. నేను కూడా పైకి లేచి బ్యాగు సర్దుకోవడం మొదలెట్టాను.

“నువ్వు చూడాలనుకునే తాజ్ మహల్ ట్రైన్లోంచి కనిపించదు. స్టేషన్ దిగి ఇంకో ఐదు కిలోమీటర్లు వెళ్లాలి” రామ్మూర్తి నవ్వుతూ చెప్పాడు.

కిటికీలోంచి సూటిగా దూసుకొస్తున్న చలిగాలి కొత్త ప్రకృతిని, వాతావరణాన్ని పరిచయం చేస్తోంది.

రామ్మూర్తి నా సహోద్యోగి. కో-ఆర్డినేటర్ గా పని చేస్తున్నాడు. ఇప్పటిద్దరం ఇలా ప్రాజెక్టు పని మీద ఢిల్లీ వెళ్తున్నాం. పనిలో పనిగా ఆగ్రాలో దిగి తాజ్ మహల్ ను చూడాలనే అభిలాష నాది. ఇదివరకే ఇవన్నీ చూసేసిన రామ్మూర్తి, మళ్లీ ‘తాజ్’ను చూద్దానికే నాతోపాటు వస్తున్నాడు.

రైలు ఆగింది. ఆహార పదార్థాలు, వస్తువులు అమ్ముకునే వారితో, ఎక్కే దిగే ప్రయాణికులతో, వచ్చే పోయే రైళ్లతో, సామాన్లు మోసే కూలీలతో, గార్లు వేస్తున్న విజిల్స్ తో, ఆగి ఆగి వస్తున్న అనౌన్స్ మెంట్లతో, రకరకాల అరుపులతో సందడి సందడిగా ఉంది ఆగ్రా కంటోన్మెంట్ స్టేషన్. నట్టింట్లోకి పండగ నడిచొచ్చినంత సంబరంగా ఉంది.

భుజానికి బ్యాగు తగిలించుకొని దిగాం. బయటికెళ్లాల్సిన ద్వారాన్ని దాటుకొని కొంత ముందుకొచ్చి ఆగాం.

ప్రయాణికుల బేరాల కోసం పడిగాపులు కాస్తూ, రాగానే మూకుమ్మడిగా ప్రాధేయపడ్తూ, వెంటపడ్తున్నారు. వాహనాల డ్రైవర్లు. ట్యాక్సీ, టెంపో, ఆటో రిక్షా, గుర్రపు టాంగా బండ్లు మరోవైపు వరుసగా బారులు తీరి ఉన్నాయి.

వాళ్లందర్నీ నెట్టుకుంటూ అలాగే ముందుకొచ్చేశాం.

“మిత్రుడా! వేడిగా టీ తాగాలి” అన్నాను జారిపోతున్న బ్యాగును సరిచేసుకుంటూ.

“కొంత ముందుకెళ్దాం” అన్నాడు రామ్మూర్తి.

తన టాంగా ఎక్కితే తాజ్ తీసుకెళ్తానని వెంటపడ్తూ వస్తున్నాను మా వెనుకే ఒక అబ్బాయి.

మేము పట్టించుకోలేదు. అలాగే నడుస్తూ టీకొట్టు వద్దకు వెళ్లాం. చలి తన ప్రతాపాన్ని చూపిస్తూనే ఉంది.

సగం సగం డ్రెస్సులేసుకొని సైకిళ్లమీద ఒక విదేశీ ప్రేమజంట తాజ్ దారి వైపు రివ్యూన దూసుకుపోతూ కన్పించారు.

“విదేశాల్లో చాలామందికి ఇండియా అంటేనే ముందుగా తాజ్ గుర్తుకొస్తుంది కదా! ఈ దేశంలోకి అడుగుపెట్టిన తర్వాత తాజ్ ను చూడకుండా వారి యాత్ర పూర్తికాదనుకుంటా” అంటూ టీగ్లాస్ అందుకున్నాను.

“నీకో విషయం తెలుసా? ఇక్కడ గంటకింత చొప్పున సైకిళ్లు బాడుగకు ఇస్తారు. చాలామంది ఇలా తీసుకునే తిరుగుతుంటారు. ఇప్పుడిటు వెళ్లిన జంట కూడా అలాంటి సైకిళ్ల పైనే వెళ్లారు” అని అన్నాడు రామ్మూర్తి వేడి సెగల టీని ఆస్వాదిస్తూ.

మళ్లీ రామ్మూర్తినే చెప్పడం మొదలెట్టాడు.

“ప్రపంచ ప్రఖ్యాతి చెందిన తాజ్ ను పరరిక్షించడానికి దాని పరిసర ప్రాంతాల్లోకి డీజిల్, పెట్రోల్ తో నడిచే వాహనాలను అనుమతించడం లేదు. అవన్నీ కొద్ది దూరం మాత్రమే వెళ్తాయి. అక్కణ్ణుంచి కష్టాలు తప్పవు. అదే గుర్రపు టాంగా బండ్లు అయితే పరిధి దాటి లోపలికి కూడా తీసుకెళ్తాయి”-

“ఇదేదో బాగున్నట్లుందే!” అన్నాన్నేను.

స్టేషన్ నుంచి వెంటపడ్తూ వచ్చిన అబ్బాయి మాకు దగ్గరగానే నిల్చిని, మా మాటలు వింటున్నాడు.

నేను కొంత అనుమానంగా చూశాను.

“హమ్ అనే కేలియే జరా సమయ్ లగేగా తుమ్ చలేజావ్....” అన్నాడు రామ్మూర్తి ఆ అబ్బాయిని చూసి కళ్లు ఎగరేస్తూ.

“సారూ... నేను తెలుగోడినే. మీరు స్టేషన్ కాణ్ణుంచి తెలుగులో మాట్లాడుకుంటూ వస్తాంటే విని, మీతోనే వస్తాండ. నా టాంగా ఎక్కండి. తాజ్ దగ్గరికి తీసుకపోతాను” అని చెప్పాడు ఉత్సాహంగా ఆ అబ్బాయి.

‘ఆగ్రాలో తెలుగు అబ్బాయి!’ ఆశ్చర్యం కల్గింది.

“ఈ భూమీద నువ్వు ఎక్కడికైనా వెళ్లు. ఒక్క తెలుగోడైనా వచ్చి మనల్ని పలుకరిస్తాడు” అన్నాడు నవ్వుతూ రామ్మూర్తి.

“నీ పేరేంటి?” ప్రశ్నించాను.

“ఇస్మాయిల్... సారూ” చెప్పాడు వినయంగా.

“ఏ ఊరి మీది” - మళ్లీ ప్రశ్న.

“అనంతపురం జిల్లా గుత్తి సారూ”

“ఇక్కడికి ఎలా వచ్చావ్?”

సమాధానం లేదు. దిగులుగా ముఖం పెట్టాడు.

ప్రశ్నలడగడం ఆపేశాను. ఇంకొక టీ చెప్పి తీసుకోమన్నాను. కాసేపు మాటల్లేవు. కప్పు అందుకున్నాడు.



‘ఎలా వెళ్దాం’ అనేలా రామ్మూర్తి చూశాడు. “టాంగాలోనే వెళ్దాం” అన్నాను టీకొట్టు వాడికి డబ్బులిస్తూ.

ఆ అబ్బాయి కళ్లలో వెలుగు. త్వరత్వరగా టీ తాగేసి కాస్త దూరంగా నీడ పర్చుకొని, నిలువెత్తుగా ఉన్న చెట్టు కింద ఉంచిన గుర్రపు బండి వద్దకు పరుగుపరుగు మీద వెళ్తున్నాడు.

ఆ అబ్బాయిని పరిశీలనగా చూశాను.

సన్నగా, పొడుపుగా ఉన్నాడు. ఇరవైలోపే వయసుంటుంది. వేసుకున్న బట్టలు మురికిగా ఉన్నాయి. జుట్టు పెరిగింది. పాత అరిగిపోయిన చెప్పులు. నీరసంగా ఉన్నాడు. కళ్లు లోతుకు పోయి ఉన్నాయి. తాగుడికి బానిసైన వాడనిపించింది. బీడీలు, గంజాయి లాంటి అలవాట్లు కూడా ఉంటే ఉండి ఉండొచ్చనిపించింది.

టాంగా వచ్చి మా ముందు నిల్చుంది. ఎక్కాడు. కిర్రు శబ్దం చేసుకుంటూ గుర్రపు బండి ముందుకు కదిలింది. గుర్రం గిట్టల శబ్దం తారురోడ్డు మీద స్పష్టంగా వినిపిస్తోంది. బండి చాలా పాతది. వాడిన కొయ్యలు ఎప్పుడైనా విరిగిపోవచ్చు అనేలా ఉన్నాయి. పైకప్పు పెద్దగాలి వస్తే ఎగిరిపోనూవచ్చు. బక్కచిక్కిన గుర్రం చాలా రోజుల్నుంచి కదుపునిండా తిండిలేక అల్లాడిపోతున్నట్లుగా ఉంది. బండి చక్రాల మధ్య కందెన వేయకపోవడంతో రాపిడి శబ్దం ఎక్కువగా వస్తోంది.

“బండి మరీ పాతదైపోయింది. కొత్త బండి తీసుకో బాబూ. మంచి బేరాలొస్తాయి” అన్నాడు రామ్మూర్తి కళ్లద్దాలు సరిచేసు కుంటూ.

అతడు మాట్లాడలేదు.

“ఈ టాంగా నీదేనా?” అడిగాను సందేహంగా.

“కాదు సారూ! మా అమ్మది” చెప్పాడు.

“మీ నాన్న ఏం చేస్తాడు” - మళ్లీ ఇంకో ప్రశ్న.

“చచ్చిపోయి ఆరునెలలు అయితాంది సారూ” చెప్పాడు బాధగా.

“గుత్తి నుంచి మీరిక్కడికెందుకొచ్చారు?” - నాలో తెలుసుకోవాలనే ఆసక్తి. వర్షాలు కురవక వచ్చే కరువు, పచ్చని పల్లెల్లో వెచ్చగా వెంటాడే ఫ్యాక్షన్, పేదరికం, దొరకని ఉపాధి వంటి సామాజిక సమస్యలన్నీ కళ్లముందు కదిలాయి.

“అసలేం జరిగింది. చెప్పు ఇస్మాయిల్” అడిగేశాడు రామ్మూర్తి.

కాసేపు తటపటాయించి -

“ఏం లేదు సారూ. నేను సంవత్సరం క్రితం ఆగ్రాకొచ్చాను. టికెట్ లేకుండా దొంగరైల్లో వస్తాండనని రైల్వే పోలీస్‌లకు లోపలేశారు. కొన్ని రోజులు లోపల ఉంటి. స్టేషన్ దగ్గరే టాంగా పెట్టుకొని ఉండే పెద్దాయన దయారామ్‌తో దోస్తీ చేస్తే. కుటుంబాన్ని పట్టించుకోలేదని ఇద్దరు కొడుకులు వదిలేసి ఢిల్లీకెళ్లి పోయినారు. పెద్దాయన సంపాదించింది ఏం లేదు.. ఈ టాంగా, ఆదిగదాల మురికివాడలో గుడిసె. అంతే! ఇప్పుడు గుడిసెలో దయారామ్ భార్య ఉందాది. పెద్దమ్మ, ముసిల్మీ కట్టే మీద తిరగాడతాంది. మంచి మనిషి. నన్ను సొంత కొడుకులా చూసుకుంటుంది. రోజూ నాకింత తిండి వండి పెద్దాది. మహాతల్లి!” అని చెప్పి కాసేపు మౌనంగా ఉండిపోయాడు.

బండి కొయ్యకు తగిలించిన నీళ్ల బాటిల్ తీసుకొని గొంతు తడుపుకున్నాడు.

ఆకాశంలో మేఘాలు కమ్ముకుంటున్నాయి.

దారిలో రకరకాల వాహనాలు ప్రపంచాన్ని మర్చిపోయి అందచందాల పాలరాతి కట్టడాన్ని చూడడానికి పోటీ వేగంతో ముందుకు దూసుకుపోతున్నాయి.

“తర్వాత ఏమైంది?” అడిగాను.

“సారూ... ఆగ్రా రైల్వే పోలీస్‌ల దగ్గరుండే నన్ను పెద్దాయన దయారామ్ మాట్లాడి విడిపించాడు. నన్ను ఇంటికి తీసుకెళ్లి తిండి పెట్టినాడు. మా ఊరికెళ్లడానికి టికెట్ కూడా తీసిస్తానన్నాడు. నేనే వెళ్లనని చెప్పి టాంగా నడిపేది నేర్చుకుంటి. కొన్ని రోజుల తర్వాత ఊరికి పోవాలనిపించింది. ఇంతలో పెద్దాయన గుండ్ర పోటుతో ప్రాణాలొదిలినాడు. ముసల్దాన్ని చూసుకుంటూ ఇక్కడే ఉంటున్నాను” అని దుఃఖం నిండిన స్వరంతో చెప్పాడు.

వాతావరణంలో మార్పు. దూరంగా ఎక్కడో వర్షం కురుస్తుండడంతో మట్టి పరిమళం.

ఇతను చెప్తున్నదంతా నిజమేనా? చిన్న సంతయం.

కొంత దూరం వెళ్ళిన తర్వాత సాగుతున్న టాంగా ఆగింది.

“సారూ... నిన్న శుక్రవారం. తాజ్ మూసశారు. సెలవు. యాత్రికులు కూడా ఎవరూ రారు. నిన్న నేను సంపాదించింది ఏం లేదు. మీరు ఎంతో కొంత బాడుగ ముందే ఇస్తే పెద్దమ్మకు మధ్యాహ్నం తిండికి ఇచ్చి వస్తా. నాకింత చేసి పెట్టిద్ది” విన్నవించు కుంటూ అడిగాడు ఇస్మాయిల్.

అనుమానంగా చూశాడు రామ్మూర్తి.

మళ్లీ అతడే సంజాయిషీగా -

“సారూ... నా టాంగా ఈ చెట్టుకిందే ఉంటాది. మీరు దీంట్లోనే కూర్చొని ఉండండి. నేను గడిసె వరకు పోయి వెంటనే వచ్చేస్తా”నని వేడుకున్నాడు.

రామ్మూర్తి టాంగాలోంచి కిందికి దిగి సిగరెట్ వెలిగించాడు. నాకేదో చెప్పే ఉద్దేశంతో అటు వైపుకి తీసుకెళ్లాడు.

“ఇదంతా మనకెందుకు గురూ! వీణ్ని వదిలించుకుందాం. ఇంకొక టాంగా చూస్కొని ఎక్కేద్దాం. నాకు ‘తాజ్’ను ఎప్పుడెప్పుడు చూద్దామా అనిపిస్తోంది. ఏమంటావ్!” అని పొగ రింగులు రింగులుగా గాల్లోకి విడిచాడు రామ్మూర్తి.

నేను ఒక నిర్ణయానికి వచ్చాను.

“మిత్రమా! ఏమీ అనుకోకు. నువ్వు మరో టాంగాలో తాజ్ దగ్గరికి వెళ్లిపో. నేను ఇదే టాంగాలో వస్తాను. తాజ్ దగ్గర కలుద్దాం” అన్నాను రిక్వెస్ట్‌గా.

రామ్మూర్తి అసహనంగా తన బ్యాగు తీసుకున్నాడు.

నేను వేరే విషయాల పట్ల ఆసక్తి కనపర్చడం అతడికి ఇష్టం లేదు. సిగరెట్ విసిరేశాడు అవతలికి కోపంగా!

తాజ్ వైపు వెళ్తున్న ఇంకో టాంగాను ఆపి, రామ్మూర్తిని కూర్చోబెట్టాడు ఇస్మాయిల్.

టూరిస్టులతో నిండిన రెండు బస్సులు వేగంగా తాజ్ వైపుకి ఉల్లాసంగా పాటల ప్రవాహ సంగీతంతో దూసుకెళ్లాయి.

టాంగా ఎక్కి కూర్చున్నాను. నేనూ నీతో వస్తానన్నాను.

టాంగా మెయిన్‌రోడ్డు నుంచి దారి మళ్ళింది. యమునా నదికి దగ్గరగా ఉన్న మురికివాడల దారి పట్టింది. వేసిన మట్టిదారి



గుంతలతో నిండిపోయి ఉంది. కాల్వలు దుర్గంధంతో కంపు కొద్దున్నాయి. చేతిరుమాలు తీసి ముక్కుకు కట్టుకున్నాను. పాఠశాలల ముఖం చూడని పిల్లలు వీధుల్లో పోట్లాడుకుంటున్నారు. సగం జారిన పైటను కప్పుకోకుండా విటుల కోసం దారి దగ్గర కొందరు ఆడవాళ్లు చూస్తున్నారు. నీల్లు రాని బోరింగ్ దగ్గర బిందెలు క్యూ కట్టి ఉన్నాయి. ఆసుపత్రికి తాళం వేసి వుంది. వీధి చివర అరుగుమీద పేకాట ఆడుకుంటున్నారు.

అగ్రాలో చూడాల్సిందేమిటి? నేనిప్పుడు చూస్తున్నదేమిటి?

టాంగా కాసేపటి తర్వాత ఒక గుడిసె ముందు ఆగింది. చెక్క తలుపు లోపల కుక్కి నులక మంచం. దాంట్లో ఎముకల గూడు ఆకారంలో వృద్ధురాలు.

నేను ఇస్మాయిల్‌కు నా పర్సులోంచి వంద తీసి ఇచ్చాను. వెంటనే పక్క వీధిలోని కిరాణా కొట్టుకెళ్లి ఆ రోజుకు కావలసిన కొన్ని నిత్యావసర సరుకులు తీసుకొచ్చి పెద్దమ్మకు ఇచ్చాడు. వాటిని ఆమె అపురూపంగా తీసుకొని గూట్లో దాచింది. కట్టల పొయ్యి వెలిగించడానికి సిద్ధపడుతోంది.

మరో సందులోకి వెళ్లి కొంత ఎందుగడ్డి కొనుక్కొచ్చి, గుర్రం ముందు వేశాడు. అది ప్రాణం లేచొచ్చిన దానిలా అవురావురమని తింటోంది. దాని దగ్గర తొట్టినిండా నీళ్లు నింపాడు.

నేను గుడిసె బయట ఉన్న వేపచెట్టు అరుగుమీద కూర్చొని ఉన్నాను. కాస్త దూరంగా యమునానది నిండుగా ప్రవహిస్తోంది.

పిల్లలు కొందరు కేరింతలు కొడుతూ ఎర్రనీళ్లలో ఈదులాడు తున్నారు. అక్కడే పశువులను శుభ్రం చేస్తున్నారు. బట్టలుతుకు తున్నారు. స్నానాలు చేస్తున్నారు. విచిత్రం... దూరంగా పొగమంచు లోంచి కనిపిస్తోంది తాజీ! పాలరాతి ప్రపంచ ప్రసిద్ధ కట్టడం. నిలువెత్తు దర్పంగా మెరుస్తోంది. ఇక్కడి నుంచి చూస్తుంటే తాజ్ వెనుక భాగం కనిపిస్తోంది. ఇది మరొక కోణం. కొత్తగా ఉంది. అటు వైపు వీధిలో ఎవరో చనిపోయినట్లున్నారు. శవాన్ని మోసుకెళ్తున్నారు. ఆ దేహాన్ని యమునానది ఒడ్డున ఎక్కడో ఒకచోట సాదాసీదాగా ఖననం చేసేస్తారు. గుర్తుగా వాళ్లేమీ పాలరాతి నిర్మాణం కట్టలేరు. ఒక కొండరాయో, బండరాయో పాతి వెళ్లిపోతారు.

బరువైన ఆలోచనలతో మనసు నిండిపోయింది.

ఇంతలో ఇస్మాయిల్ నావద్దకొచ్చాడు.

నన్ను పెద్దమ్మ దగ్గరికి తీసుకెళ్లాడు.

ఉర్దూలో నన్ను పరిచయం చేస్తూ, “సారూ మా ప్రాంతం నుంచి వచ్చాడు. నిన్ను చూపించాలని తీసుకొచ్చాను” అని చెప్పాడు.

వెంటనే ఆమె ఆందోళన చెందింది. కలవరపాటుకు గురైంది.

“నిన్ను తీసుకెళ్లడానికి వచ్చాడమో, నువ్వు లేకపోతే ఈ ముసల్ది బతుకలేదని చెప్పు. నేను చనిపోయిన తర్వాత గుడిసెను, టాంగాను అమ్మేసుకొని మీ ఊరికి వెళ్లుపోదువుగానీ. అల్లాహ్ నిన్ను చల్లగా దీవిస్తాడు” అని పల్లెయాస నిండిన ఉర్దూలో కన్నీళ్లు పెట్టుకుంటూ విషాదంగా చెప్పింది.

అలాంటిదేమి లేదని ఆమెకు ధైర్యం చెప్పి, గుడిసెలోంచి బయటికొచ్చాను.

చినుకులు మొదలయ్యాయి.

ఆకాశం కొత్తగా దీవిస్తున్నట్లు ఉంది.

మనిషి బంధాలు, అనుబంధాలను గుర్తుచేస్తోంది.

దూరంగా తాజ్‌మహల్ తనకేమీ తెలియదన్నట్లు చూస్తోంది.

గుండె నిండా అనిర్వచనీయమైన తృప్తి.

ఇక నాకు తాజ్‌ను చూడాలనిపించడం లేదు. అంతకంటే ఎక్కువైనదేదో చూసేశాననే భావన.

టాంగా ఎక్కి కూర్చున్నాను. ఇస్మాయిల్ అదిలించాడు.

గుర్రం చలాకీగా పరుగులు పెడుతోంది.

టాంగా స్టేషన్ వైపుకి పోనిమ్మన్నాను.

తాజ్‌కు తీసుకెళ్తానని చాలాసార్లు ఇస్మాయిల్ బతిమాలాడు. కానీ నాకే మనసు అంగీకరించలేదు. గుర్రం ఉత్సాహంగా ఉరక లేస్తోంది ముందుకు.

మిగిలిపోయిన చివరి ప్రశ్న...

“ఇస్మాయిల్... నువ్వు ఇంటి నుంచి ఎందుకు బయటికి వచ్చావ్?” అడిగాడు.

జవాబు లేదు. మౌనం తర్వాత....

“సారూ ... పదవ తరగతిలో అన్ని సబ్జెక్టుల్లో ఫెయిలైనాను. రిజల్ట్స్ వచ్చిన రోజు రాత్రి మా నాయన తాగి వచ్చి నోటికొచ్చినట్లు తిట్టి, చేతికి తీసుకున్న చింతబర్రతో వాతలు పడేటట్లు కొట్టినాడు. నామీద పడి బతికేది కాదు, నీకు పొరుషముంటే నాల్గు దుడ్లు సంపాదించుకొని రమ్మని ముఖాన ఉమ్మినాడు. నాకు ఇంట్లో నిమిషం సేపు కూడ ఉండబుద్ధి కాలేదు. ఊర్లో ఎవరికీ తెలియకుండా, జేబులో రూపాయి కూడా లేకుండా, దొంగరైలు ఎక్కినాను. రేణిగుంటకొచ్చినాను. అణ్ణించి అగ్రాకు వచ్చి చేరుకుంటి. ఇట్లా కాలం గడిచిపోతాంది...” అన్ని చెప్పి కన్నీళ్లు పెట్టుకున్నాడు.

వాన జోరుగానే కురుస్తోంది. బాధగా ఉంది.

“నాకూ ఏదో ఒక రోజు వస్తుంది సారూ. బాగా సంపాదించు కొని మా ఊరికి పోతాను” అని అంటూనే పెద్దగా ఏడ్చేశాడు.

తాజ్‌ను చూద్దానికి యాత్రికులు అంత వర్షంలోనూ వేగంగా వాహనాల్లో వెళ్తూ ఎదురొస్తున్నారు.

స్టేషన్ దగ్గరికి రాగానే గుర్రానికి గడ్డి తెప్పించి పెట్టించాను. ఇస్మాయిల్‌ను హోటల్‌కు తీసుకెళ్లాను. అతడి భుజం తట్టి ఇంకో రెండు వంద నోట్లు తీసి చేతిలో పెట్టాను.

అతడి కళ్లలో తడి ఆరనే లేదు.

చాలాసేపు ఏవేవో విషయాలె చెప్తూ నా దగ్గరే ఉన్నాడు. తర్వాత ఏదో బేరం వస్తే వెళ్లిపోయాడు దిగాలుగా!

సాయంత్రానికి తాజ్ అందాలను వీక్షించుకొని స్టేషనుకొచ్చాడు రామ్మూర్తి.

అగ్రాకే ప్రత్యేకమైన స్వీట్‌బాక్స్ కూడా ఒకటి పట్టుకొచ్చాడు.

“ఉదయం మనమనుకున్నట్లు విదేశీయులందరూ భారత దేశానికి అగ్రాలోని తాజ్‌మహల్‌ను చూద్దానికి వస్తారు. మరి నువ్వు అగ్రాలో ఏం చూశావ్?” అని ప్రశ్నించాడు రెచ్చగొట్టే ధోరణిలో!

“నేను అగ్రాలో నిజమైన భారతదేశాన్ని చూశా”నని భరోసాగా జవాబిచ్చాను.

దూరంగా నల్లటి తారురోడ్డుపైన గుర్రం గిట్టల టాంగా వస్తున్న చప్పుడు వినిపిస్తోంది.

◆ ◆ ◆



# పిండ దశలోనే ఆడ శిశువుల అంతంపై పోరాడాలి

దేశం శాస్త్ర సాంకేతిక రంగాల్లో ఎంతగా అభివృద్ధి చెందుతున్నా చంద్రయాన్ పేరుతో అంతరిక్ష యాత్రలు జరుపుతున్నా సామాజిక పరిస్థితుల్లో మాత్రం మార్పు రావడం లేదు. స్త్రీ శిశు జననమే భారంగా ఇప్పటికీ పరిగణిస్తున్న సంఘటనలు మన సమాజంలో కోకొల్లలు. స్కానింగ్ ప్రక్రియ అందుబాటులోకి రావడంతో, ఆ పుట్టబోయే బిడ్డ ఆడశిశువో, మగశిశువో ముందే తెలుసుకోగలిగినంతగా మన వైద్య శాస్త్రం అభివృద్ధి చెందింది. ఆడశిశువును ఇష్టపడని వారు అత్యంత అమానుషంగా భూణహత్యలకు సైతం వెనుకాడని హేయమైన పరిస్థితులు మన సమాజంలో కనిపిస్తున్నాయి. పుట్టబోయే మూడో బిడ్డ కూడా ఆడశిశువేనని స్కానింగ్ లో వెల్లడి కావడంతో నిండు చూలాలిని కడతేర్చిన కిరాతక భర్తల ఉదంతాలు తాజాగా... కర్నూలు, వరంగల్ జిల్లాల్లో చోటు చేసుకున్నాయి. తరాలు మారినా మన సమాజం తీరు మారలేదనడానికి ఇటీవల నిర్వహించిన జనగణనే తార్కాణం. దేశంలో మగ, ఆడ శిశువుల మధ్య నిష్పత్తి పడిపోతోందని ఈ జనగణన నిరూపించింది.

దేశంలో జన్మించే ప్రతి వెయ్యిమంది బారులకు 914 మంది మాత్రమే ఆడశిశువులు జన్మిస్తున్నారని జనగణన నివేదికలో పేర్కొంది. 2011లో ఇది 927 ఉండేది. అంటే ఈ నిష్పత్తి దేశంలో 13 పాయింట్లు తగ్గింది. 1961 జనాభా లెక్కల సేకరణ సమయం నుండి ఈ విధంగా 13 పాయింట్లు తగ్గింది. 1961 జనాభా లెక్కల సేకరణ సమయం నుండి ఈ విధంగా స్త్రీ శిశు జననాల సంఖ్య తగ్గడం ప్రారంభమైంది. పంజాబ్, హర్యానా రాష్ట్రాల్లో గత జనగణన తరువాత కొద్దిగా మెరుగుదల కనిపించింది. అయితే ఆ రెండు రాష్ట్రాల్లో ఇప్పటికీ స్త్రీ శిశు జననాల సంఖ్య దేశంలో అత్యంత తక్కువగా ఉంది. అనేక రాష్ట్రాల్లో పరిస్థితి ఇటీవల సంవత్సరాల్లో మరింత దిగజారింది. ప్రతి వెయ్యిమంది మగశిశువులకు మన దేశంలో పుడుతున్న ఆడ శిశువుల సంఖ్య 900, అంతకంటే తక్కువ వున్న రాష్ట్రాలు తొమ్మిది ఉన్నాయి. 950 కంటే ఎక్కువగా ఉన్న రాష్ట్రాల సంఖ్య ఇంతకుముందు 18 ఉండగా అది నేడు 9కు తగ్గిపోయింది.

ఈ పరిస్థితిని చక్కదిద్దేందుకు మన ప్రభుత్వాలు తీసుకుంటున్న చర్యలేమీ లేవు. అవి తీసుకుంటున్న చర్యలు పరిస్థితిని మరింత జరిలం అయ్యేందుకే దోహదం చేస్తున్నాయి. మహిళలు, పురుషుల మధ్య నిష్పత్తి పెరుగుతున్నట్లు ప్రభుత్వం సంబరపడిపోవడానికి అనుకూలమైన పరిస్థితులేమీ లేవు. ప్రస్తుత ధోరణి ఇలాగే కొనసాగితే భవిష్యత్తులో పరిస్థితి అగమ్యగోచరంగా ఉంటుంది. ప్రమాద ఘంటికలు మోగుతున్న విషయాన్ని మన ప్రభుత్వాలు

గమనించడం లేదు. అసలు మన ప్రభుత్వాల విధానాలపై అనేక సందేహాలు రేకెత్తుతున్నాయి.

పడిపోయిన సంతానోత్పత్తి సామర్థ్యం-జనాభా నియంత్రణ చర్యలు

అధికారంలోకి వచ్చిన వివిధ ప్రభుత్వాలు విచక్షణారహితంగా అమలు చేసిన జనాభా స్థిరీకరణ, కుటుంబ నియంత్రణ కార్యక్రమాలు మగ, ఆడ శిశువుల మధ్య వ్యత్యాసం పెరిగిపోవడం ప్రధాన కారణాలు. చిన్న కుటుంబాలను ప్రోత్సహించడం, వీటి గురించి విస్తృతంగా ప్రచారం చెయ్యడం, లైంగిక వివక్షత పాటించే సాంఘిక పరిస్థితులు ఇందుకు కారణమవుతున్నాయి. తల్లిదండ్రులు కూడా నేడు చిన్న కుటుంబం వైపే మొగ్గు చూపుతున్నారు. జనాభా అభివృద్ధి రేటును తగ్గించడం అంతిమంగా ఆడ శిశు జననాలు తగ్గిపోవడానికి కారణమైంది. తల్లిదండ్రులు కూడా ఒకరు, ఇద్దరితో సంతానాన్ని పరిమితం చేసుకుంటున్నారు. ఆ పుట్టే పిల్లలు మగ పిల్లవాడైతే మంచిదని వారు కోరుకుంటున్నారు. తొలి సంతానం మగపిల్లవాడు గల కుటుంబాలు రెండో సంతానం పట్ల ఆసక్తి చూపడం లేదని పంజాబ్ లో క్షేత్రస్థాయిలో నిర్వహించిన సర్వేలో వెల్లడయ్యింది.

ఆధునిక భావాలు గలవారిగా చెప్పుకుంటున్న కుటుంబాలు కూడా కనీసం ఒక కుమారుడు ఉండాలని కోరుకుంటున్నారు. అదే బాలికల విషయంలో మాత్రం ఒకరి కంటే ఎక్కువమంది ఉండకూడదని కోరుతున్నాయి. అక్షరాస్యత పెరిగినా, ఆర్థికాభివృద్ధి సాధించినా ఈ పరిస్థితిలో మార్పు రాలేదని సర్వేలు వెల్లడించాయి. లింగ నిర్ధారణ ఆధారిత గర్భస్రావాలు మెట్రోపాలిటన్ నగరాల్లో సైతం పెరిగిపోతున్నాయి. గ్రామీణ ప్రాంతాల్లోనైతే మరింత దారుణమైన పరిస్థితి నెలకొంది. స్త్రీ శిశువును అక్కడ నిర్లక్ష్యం చేస్తారు. వారికి వైద్య సదుపాయాలు కల్పించరు. మరణించినా పోయేదేమీ లేదనే ఉద్దేశ్యంతో వ్యవహరిస్తారు.

## లింగ నిర్ధారణ ఆధారిత గర్భస్రావాలు

లింగనిర్ధారణ పరీక్షలు నిర్వహించి వాటి ఆధారంగా జరిగే గర్భస్రావాలను పిసిపిఎన్ డిటి చట్టం నిషేధించింది. అయితే ఈ పరీక్షలు, గర్భస్రావాలు మాత్రం పెరిగిపోతున్నాయే గాని తగ్గడం లేదు. వైద్య వృత్తిలో ఉన్నవారు టెక్నీషియన్లు, అల్ట్రాసౌండ్ రన్ యంత్రాలను ఉత్పత్తి చేస్తున్న కంపెనీ మధ్య రహస్య సంబంధాల కారణంగా ఈ జాడ్యం రోజురోజుకూ పెరిగిపోతోంది. ఈ చట్టాన్ని ఉల్లంఘించేవారిపై కఠిన చర్యలు తీసుకునేందుకు ప్రభుత్వం వెనుకాడుతుండటంతో ఈ లాభదాయకమైన ప్రక్రియ కొనసాగుతోంది. చట్టం చేసి పది సంవత్సరాలు పూర్తయినప్పటికీ



దానిని నోటిపై చెయ్యలేదన్న విషయం పూనేలో నిర్వహించిన ఒక సర్వేలో వెల్లడైంది. లాభాపేక్షే ధ్యేయంగా వ్యవహరించే వారికి వైద్య వృత్తిలో అనైతిక, అవినీతి పద్ధతులకు పాల్పడేవారికి మధ్య లాటూచీ వల్ల ఈ చట్టం నిర్వీర్యమైపోతోంది. ఐదా పోరాటాల కారణంగా ఇటువంటి క్లినిక్‌లను మూసివేశారు. ఆ తరువాత కొద్ది కాలానికే అవి తిరిగి తెరుచుకున్నాయి. పర్యవేక్షణ కమిటీలపై కూడా మాఫియా శక్తులు ఆధిక్యత ప్రదర్శిస్తున్నాయి. ఇటువంటి అకృత్యాలకు పాల్పడుతున్న వారిని గుర్తించేందుకు ఉద్దేశించిన పాఫ్ ఫారాలు కార్యాలయాల్లో దుమ్ముకొట్టుకుపోతున్నాయి. పిసిఎన్‌డిటి చట్టం అమలు తీరును పర్యవేక్షించేందుకు నియమించిన కేంద్ర పర్యవేక్షణ బోర్డు గత మూడు సంవత్సరాల్లో ఒక్కసారి కూడా సమావేశం కాలేదు. ఈ కమిటీని ఇటీవలే పునర్వ్యవస్థీకరించారు. కొత్త టెక్నాలజీలను కనుగొనడంతో వైద్య

సర్వీసులు లాభాపేక్ష గల కిరణా కొట్ల మాదిరిగా మారిపోయాయి. ఆధునిక టెక్నాలజీ పేరుతో మహిళల మీద వేధింపులు పెరిగి పోయాయి. స్కానింగ్ ప్రక్రియ గర్భస్థ శిశువు, తల్లి అరోగ్యానికి దారితీసేదిగా ఉండాలేగాని అది భూణహత్యలకు కారణం కారాదు. గర్భస్థ శిశువుకు కూడా ప్రమాదకరంగా పరిణమించ వచ్చు. అన్నిటికంటే ముందుగా ఇటువంటి నేరాలను అరికట్టాలనే ముందుగా ఇటువంటి నేరాలను అరికట్టాలనే దృఢసంకల్పం ప్రభుత్వాలకు ఉండాలి. చట్టాలు చేయడంతోనే ప్రభుత్వ బాధ్యత తీరిపోదు. వాటిని అమలు చేసే చిత్తశుద్ధి కూడా కావాలి. ప్రభుత్వాలు లింగ నిర్ధారణ నిషేధ చట్టాలను కఠినంగా అమలు చేసేలా పోరాటాలు చేయడం ద్వారా భవిష్యత్ తల్లులను కాపాడుకోగలము.

✱

## వోల్టో కార్మికుల పోరాటం

“వోల్టో స్వీడన్‌కు చెందిన మల్టీనేషనల్ కంపెనీ. బెంగళూరులో ఈ కంపెనీ ఉత్పత్తి కేంద్రం ఉంది. యువ కార్మికుల రక్త, మాంసాలను పీల్చివేస్తూ, వారి శక్తి సామర్థ్యాలను హరిస్తున్నది. ఈ కంపెనీ .... జవహర్‌లాల్ నెహ్రూ నేషనల్ అర్బన్ రెన్యూవల్ మిషన్ ఆర్థిక సహాయంతో నడుస్తున్నది... నిధులు మన దేశ ప్రజల నుండి వచ్చినవే. ‘వోల్టో’ బస్సు సరాసరి ధర 80 లక్షల రూపాయలు. రోజుకు 3 నుండి 4 వరకూ బస్సులు బైటికి వస్తూంటాయి. వోల్టో బస్సులో 2 కి.మీటర్లు ప్రయాణం చేయాలంటే రూ.15/- చెల్లించాల్సిందే! ఇంతపెద్ద మొత్తంలో సామాన్య మానవుల మీద ధరల భారం మోపుతుంది. ఈ కంపెనీలో పనిచేసే పర్మినెంట్ కార్మికులకు రోజు జీతం రూ.230లు కంటే తక్కువే.

కార్మికుల పని పరిస్థితులు చాలా దారుణంగా, దయనీయంగా వున్నాయి. తమ పని పరిస్థితులు మెరుగుపర్చాలని కార్మికులు కోరితే మేనేజిమెంట్ కార్మికులను భయభ్రాంతులకు గురి చేయ జూస్తోంది. ఆఫీసు బేరర్స్‌లో ఇద్దరిపైన, ఇతర ముఖ్య కార్యకర్తలు ఇద్దరిపైన గురిపెట్టి కార్మికులను భయపెట్ట తలచింది. ఈ పరిస్థితులకు వ్యతిరేకంగా కార్మికులు నిరంతరం ఆందోళనకు దిగారు. యాజమాన్యం ప్రభుత్వ యంత్రాంగాన్ని ఉపయోగించి ఉద్యమాన్ని అణివేయాలనుకుంటోంది. కార్మికులను సమీప పోలీసు స్టేషనుకు పిలిపించి క్రిమినల్ కేసులు బనాయితామని బెదిరిస్తోంది. కార్మికులు 2 ఆగస్టు 2011 నుండి సమ్మె ప్రారంభించారు. ఈ సమ్మె 13 అక్టోబర్ 2011న విరమించబడింది. ఈ సమ్మె సందర్భంగా ప్రభుత్వం జోక్యం

చేసుకోవాలని అనేక ప్రదర్శనలు నిర్వహించారు. స్థానిక ఏరియా బంధు నిర్వహించారు. నిరవధిక నిరాహార దీక్షలు చేపట్టారు. దాదాపు మొత్తం పర్మినెంట్ కార్మికులు 450 మంది సమ్మెలో పాల్గొన్నారు. 70 రోజులు ఉత్పత్తిని నిలిపవేశారు.

ఈ సమ్మె ప్రభావం సామాన్య ప్రజలపై పడింది. వీరు ప్రభుత్వ విధానానికి వ్యతిరేకంగా గళం ఎత్తారు. 60 రోజుల తర్వాత ప్రభుత్వ సహాయంతో మేనేజిమెంట్ సమ్మెను నిషేధింప చేసింది. కాని కార్మికులు సమ్మెను కొనసాగించారు. కార్మికులు కర్నాటక హైకోర్టులో సమ్మె నిషేధానికి వ్యతిరేకంగా రిట్ పిటీషన్ వేశారు. ప్రభుత్వం ఉద్దేశ్య పూర్వకంగానే 700 మంది కాంట్రాక్టు లేబర్ సమస్యను వదిలి వేసింది. వారి సమస్యను రిఫర్ చేయలేదు. పైగా 700 మంది శాశ్వత స్వభావం గల పర్మినెంట్ పనులలో చేస్తున్నారు.

చిట్టచివరకు కార్మికులు ఐక్య ప్రతిఘటనకు మేనేజిమెంట్ దిగిరాక తప్పలేదు. వోల్టో మేనేజిమెంట్ గుర్తింపు సంఘంతో చర్చలకు వచ్చింది. పని పరిస్థితులతో సహా అన్ని సమస్యలను పరిష్కరిస్తామని మెమోరాండం ఆఫ్ ఎగ్రిమెంట్ (ఒప్పందం) చేసుకుంది.


గత సంవత్సరన్నర కాలంగా పెండింగ్‌లో వున్న 60 మంది కార్మికులను కన్‌ఫార్మ్ చేసేందుకు ఈ పోరాటం తోడ్పడింది. కార్మికులు తమ ఐక్య పోరాటం ద్వారా విజయం పొందింరు. వారి బేరసారాల హక్కులను భద్రపర్చుకున్నారు.

- మీనాక్షి సుందరం

(వర్కింగ్ క్లాస్ పత్రికనుండి)



# స్పంభించిన బ్రిటన్



సంవత్సరాలు పని చేయాలని, ప్రతి నెలా ఎక్కువ డబ్బును చెల్లించాలని, వారు చివరిగా తీసుకున్న జీతాన్ని ఉపయోగించి గాక వారి సర్వీస్‌లో తీసుకున్న సగటు జీతం ఆధారంగా లెక్కగట్టే పింఛన్‌ను అంగీకరించాలనే ప్రభుత్వ డిమాండ్లపై ఈ పోరాటం సాగుతోంది. ప్రజలు ఎక్కువ సంవత్సరాలు బతుకుతున్నందున తన పింఛన్ విధానాన్ని మార్చడం మినహా మరో మార్గం లేదని బ్రిటన్ మంత్రులు వాదిస్తున్నారు.

ప్రభుత్వం ప్రవేశపెట్టనున్న పింఛను సంస్కరణలకు వ్యతిరేకంగా ఉద్యోగులు, ఉపాధ్యాయులు, ప్రభుత్వ రంగ కార్మికులు నవంబర్ 30న దేశవ్యాప్త సమ్మెకు దిగడంతో బ్రిటన్ స్పంభించింది. విమానాశ్రయాల ఎమ్మిగ్రేషన్ హాల్స్‌లో పెద్దఎత్తున ప్రయాణీకులు బారులుతీరి ఉన్నారు. ఆస్పత్రుల్లో ఆపరేషన్ థియేటర్లు ఖాళీగా ఉన్నాయి. వేలాది పాఠశాలలు మూసేశారు. దేశంలో అనేక దశాబ్దాల్లో ఎన్నడూ లేనంత పెద్దఎత్తున సేవలు నిలిచిపోవడంతో అన్ని రంగాలూ స్తంభించాయి. ప్రభుత్వ రంగ పెన్షన్లలో చేయతలపెట్టిన మార్పులకు నిరసనగా ఉద్యోగులు, ఉపాధ్యాయులు, పారిశుధ్య కార్మికులు, నిర్మాణ కార్మికులు, కొందరువైద్య సిబ్బంది ఈ సమ్మెలో చేరిన వారిలో ఉన్నారు. బ్రిటన్‌లో 1979లో చేసిన సమ్మె కంటే ఇప్పుడు ఇంకా పెద్దఎత్తున ఉద్యోగులు విధులను బహిష్కరించారు. ప్రస్తుత సమ్మెలో 17.5 లక్షల మంది పాల్గొన్నారు. 1926 నాటి సార్వత్రిక సమ్మెను కూడా మించి ఉన్నట్లు కొన్ని కార్మిక సంఘాలు తెలిపాయి. పింఛన్‌కు యజమాని కట్టే వాటాను తగ్గించడం, ఉద్యోగి వ్యక్తిగతంగా కట్టే మొత్తాన్ని పెంచడం, 2026లో ప్రభుత్వ రంగ ఉద్యోగుల రిటైర్మెంట్ వయస్సును 67 ఏళ్ళకు పెంచడం సహా ప్రభుత్వ రంగ కార్మికుల పింఛన్లలో ప్రవేశపెట్టనున్న మార్పులపై ఇప్పుడు ఈ సమ్మె జరుగుతోంది. పింఛను పొందాలంటే ఎక్కువ

కాగా ప్రభుత్వం ఒక పరిష్కారాన్ని కుదుర్చుకొనేందుకు చర్చలకు రావడానికి బదులు, బెదిరింపులకు దిగడం పట్ల ఆసక్తి చూపుతున్నట్లు కన్పిస్తోందని ఆరు లక్షల మంది స్థానిక సంస్థల ఆరోగ్య రంగ కార్మికులకు ప్రాతినిధ్యం వహిస్తున్న జిఎంబి కార్మిక సంఘం జాతీయ కార్యదర్శి బ్రియాన్ స్ట్రెట్టన్ తెలిపారు. దేశంలో 21,700 పాఠశాలలకుగాను, 2,700 పాఠశాలలు మాత్రమే నడిచాయి. ప్రభుత్వ నిధులతో నడిచే పాఠశాలల్లో 13 శాతం పూర్తిగానూ, మరో 13 శాతం పాక్షికంగా పని చేసినట్లు విద్యాశాఖ తెలిపింది. 16 శాతం పాఠశాలల పరిస్థితి గురించి తెలియదని చెప్పారు. కాగా ఐర్లాండ్‌లో వేలాది మంది ప్రభుత్వ రంగ కార్మికులు సమ్మెలో పాల్గొన్నారు. ఉత్తర ఐర్లాండ్‌లో బస్సు, రైలు సర్వీసులు పూర్తిగా స్తంభించాయి. మూడింట రెండు వంతుల పాఠశాలలు మూతబడ్డాయి. ఆసుపత్రుల్లో అత్యవసరం కాని సేవలన్నింటినీ నిలిపివేశారు. ఆరోగ్యం, విద్య, స్థానిక సంస్థలు, రవాణా రంగాలకు చెందిన తమ సభ్యులందరూ పాల్గొన్నట్లు యునైటెడ్ యూనియన్ ప్రాంతీయ ఆర్గనైజర్ జమ్మీ కెల్లీ తెలిపారు. పెట్టుబడిదారి విధానానికి పుట్టినిల్లు ఇప్పుడు కార్మికుల సమ్మెతో తల్లడిల్లిపోతున్నది. ఇంకా ఎంతో కాలం ఈ వ్యవస్థ కొనసాగడం సాధ్యం కాదేమో అనిపించే సంఘటనలు అనేకం ప్రపంచంలో జరుగుతున్నాయి. ఇది కార్మికవర్గానికి శుభవార్త. \*



# కార్మికులను బానిసలుగా దింపే జాతీయ మాన్యుఫ్యాక్చరింగ్ జోన్లు

ఇప్పటి దాకా యస్.ఇ.జడ్.ల విశ్వరూపాన్ని చూశాం. ఇక జాతీయ మాన్యుఫ్యాక్చరింగ్ ఇన్వెస్ట్మెంట్ జోన్లు (ఎన్.ఎం.ఐ.జడ్) పోబోతున్నాయి. పారిశ్రామిక రంగం మొత్తం ఈ జోన్ల కిందికి వస్తుంది. వీటిల్లో యజమానులకు రాయితీలు భారీగానూ, కార్మికులకు సౌకర్యాలు, హక్కులు హుళక్కిగానూ ఉంటాయి. ప్రజల ఇష్టాఇష్టాలతో కూడా పని లేకుండా తూతూ మంత్రంగా సంప్రదింపులు జరిపామనిపించుకుని రోడ్ రోల్‌లాగా ప్రజల ప్రయోజనాలను అణగద్రొక్కే ఈ ఎన్.ఎం.ఇ.జడ్ లకు యుపిఏ ప్రభుత్వం ఆమోదం తెలిపింది. ఈ విధానాన్ని వెనక్కి గొట్టకపోతే కార్మికులు బానిసల్లాగా, ఆయా ప్రాంతాల ప్రజలు కుక్కిన పేనుల్లాగా పడి ఉండాల్సి వస్తుంది.

**ఏమిటి ఎన్.ఎం.ఇ.జడ్ లు**

యస్.ఇ.జడ్‌లతో బాటు యస్.ఇ.జడ్‌ల బయట ఉన్న పరిశ్రమలన్నిటినీ కూడా ఎన్.ఎం.ఇ.జడ్‌ల కిందికి తెచ్చి అవకాశం కేంద్ర, రాష్ట్ర ప్రభుత్వాలకు వచ్చింది. యస్.ఇ.జడ్ ల బయట ఉండే ఎగుమతి ఆధారిత పరిశ్రమలు, పారిశ్రామిక పార్కులు, వేర్‌హౌసింగ్ జోన్లు, ఇతర రకాల పరిశ్రమలన్నీ అంటే స్వదేశీ మార్కెట్‌లో సరుకులమ్ముకునే పరిశ్రమ (డొమెస్టిక్ టారిఫ్ ఏరియా యూనిట్స్) లన్నింటినీ కలిపి ఎన్.ఎం.ఇ.జడ్ లుగా ఏర్పాటు చేస్తారు.

దేశంలో, విదేశాల్లో అమ్ముకునే ఉత్పత్తులను తయారు చేసే పరిశ్రమలు, వాటికి కావల్సిన మౌలిక సౌకర్యాలు, సర్వీసుల కోసం కొంత ప్రాంతాన్ని ప్రత్యేకిస్తారు. ఎన్.ఎం.ఇ.జడ్ లో ప్రాసెసింగ్, నాన్ ప్రాసెసింగ్ ఏరియాలు రెండు ఉంటాయి. మొదటి దాంట్లో ఉత్పత్తి యూనిట్లు, వాటికి కావల్సిన సర్వీసులన్నీ ఉంటాయి. ప్రాసెసింగ్‌తర ప్రాంతంలో నివాస, వాణిజ్య కాంప్లెక్స్‌లు ఉంటాయి. రైతుల నుండి గుంజుకున్న భూములతో రియల్ ఎస్టేట్ వ్యాపారానికి ఇవి కేంద్రాలు కానున్నాయి.

**కార్పొరేట్లకు రాయితీలు కట్టబెట్టే జోన్లు**

ఎన్.ఎం.ఇ.జడ్ లలో ఉండే యస్.ఇ.జడ్ లు, ఎగుమతి ఆధార పరిశ్రమలకు ఇప్పటి వరకు ఇస్తున్న రాయితీలన్నీ కొనసాగుతాయి. యస్.ఇ.జడ్ లకి ఆదాయ పన్ను లేదు. కేంద్ర అమ్మకపు పన్ను, సర్వీసు టాక్సులు లేవు. ఎగుమతి ఆధారిత పరిశ్రమలకి కార్పొరేట్ పన్నులేదు. ఎన్.ఎం.ఇ.జడ్ లో ఉంటూ స్వదేశంలో ఉత్పత్తులను అమ్ముకునే పరిశ్రమలకు (డి.టి.ఏ. యూనిట్స్) అదే జోన్‌లో ఉండే యస్.ఇ.జడ్ లు, ఎగుమతి ఆధారిత పరిశ్రమలకు మధ్య జరిగే లావాదేవీలకు కూడా అనేక

రాయితీలున్నాయి. ఇవన్నీ కొనసాగుతాయి. రాష్ట్ర ప్రభుత్వాలు విధించే అమ్మకం పన్ను, మున్సిపల్ పన్ను, ఇతర పన్నులన్నీ పది సంవత్సరాలు చెల్లించనక్కరలేదు.

**కార్మికులు బానిసలుగా బతకాలి**

స్థూల జాతీయ ఉత్పత్తిలో తయారీ రంగం వాటాను ప్రస్తుతం ఉన్న 15 శాతం నుండి 2022 కల్లా 25 శాతానికి, ఉపాధిని రెట్టింపు చేయటానికనే రెండు లక్షలతో ఎన్.ఎం.ఇ.జడ్ లను ఏర్పాటు చేస్తున్నామని కేంద్ర ప్రభుత్వం ప్రకటించింది. ప్రపంచ మార్కెట్‌లో పోటీ పడటానికి అనే పేరుతో ఏర్పాటు చేస్తున్న ఈ జోన్ల ద్వారా ఉపాధి రెట్టింపు కాదు కదా ఉపాధిని ఎక్కువగా కల్పించే పరిశ్రమలు (ఎన్.ఎం.ఇ.జడ్ లకు బయట ఉండేవి) దెబ్బతిని ఉన్న ఉపాధి కూడా పోతుంది.

కార్మిక చట్టాలన్నిటినీ మార్చేసి కార్మికులందరినీ విదేశీ, స్వదేశీ పెట్టుబడులకు ఊడిగం చేయించాలనే కేంద్ర, రాష్ట్ర ప్రభుత్వాల ఉబలాటం, ఆ చట్టాలను మార్చకుండానే ఎన్.ఎం.ఇ.జడ్ ల ద్వారా తీరుతుంది. బయట ఉండే పరిశ్రమలన్నీ ఎన్.ఎం.ఇ.జడ్ లలోకి పోయి కార్మికుల పొట్టకొడతాయి. వీటిలో వచ్చే యూనిట్లన్నిటికీ శాశ్వతంగా పబ్లిక్ యుటిలిటీ సర్వీసుల స్థాయి కల్పిస్తారు. దాంతో సమ్మె చేయటం గగమనవుతుంది. కార్మిక చట్టాల అమలు గురించి యజమానులు సొంతగా ఒక సర్టిఫికేట్ ఇచ్చుకుంటే చాలు. కానీ అసలు వాస్తవం ఈ జోన్లలో ముఖ్యమైన కార్మిక చట్టాలేమీ అమలు కావు.

ట్రేడ్ యూనియన్ చట్టం, కాంట్రాక్టు లేబర్ చట్టం, మెటర్నిటీ బెనిఫిట్ చట్టం, గ్రాట్యూటీ చట్టం, ఇ.యస్.ఐ. చట్టాలు పూర్తిగా అమలు కావు. అసలు ట్రేడ్ యూనియన్ చట్టమే లేకపోయిన తర్వాత ఇక కార్మిక సంఘాలు పెట్టుకోవటం, వాటిని రిజిస్ట్రేషన్ చేసుకునే అవకాశాలే ఉండవు. ఇతర చట్టాల్లో ఉండే ప్రధాన క్లాజులన్నిటికీ చెల్లుచీటి ఇచ్చారు. సర్వీసు కండిషన్లు మార్చాలంటే ఐ.డి. యాక్టులోని సెక్షన్ 9 (ఎ) ప్రకారం యాజమాన్యం కార్మికులకు ముందుగా నోటీసు ఇవ్వాలి. ఆ సెక్షన్ ఈ జోన్లలో వర్తించదు.

ఐ.డి. యాక్టు ప్రకారం లే ఆఫ్, రిట్రైండ్‌మెంట్, మూసివేతలకు ముందుగా ప్రభుత్వం నుండి పర్మిషన్ తీసుకోవాలి. ఎన్.ఎం.ఇ.జడ్.లలో ఉండే పరిశ్రమలకు పర్మిషన్ ఇచ్చే అధికారాన్ని, అవే పరిశ్రమలు తమ ప్రతినిధులతో ఏర్పాటు చేసుకునే అధికారిటీకి కట్టబెట్టారు. మూసేసినా, తీసేసినా చట్టపరంగా అడిగే దిక్కుండదు.



రోజులో చేసే పని గంటలు, వారంలో చేసే పని గంటలను నిర్ధారించేందుకు ఫ్యాక్టరీ చట్టంలో సెక్షన్ 54, 51 ఉన్నాయి. వారంతపు సెలవు ఉండాలనే చెప్పే సెక్షన్ 52 వుంది. రోజుకు గరిష్టంగా ఉండే పని గంటలను ఎలా విభజించాలనే సెక్షన్ - 56, విశ్రాంతి, లంచ్ తదితరాలకు సంబంధించినది వుంది. ఈ క్లాజులేవీ ఎన్.ఎం.ఇ.జడ్ లలో వర్తించవు. ఇక కార్మికులు బానిసలుగాక ఏమవుతారు? ఎన్ని గంటలయినా పని చేయాలి. ఎప్పుడయినా పని చేయాలి, సెలవులు ఉండవు. ఇంత చేయటానికి అనుమతి ఇచ్చిన తర్వాత ఎక్కువ మందికి ఉపాధి వచ్చే అవకాశం లేదు. కాకి నోట్లో మాంసం ముక్కను కాజేయటానికి జిత్తుల మారి నక్క ఎలా నాటకం ఆడుతుందో యు.పి.వి. ప్రభుత్వం కార్మికులు పొట్టకొట్టటానికి ఉపాధి పెంచటం పేరుతో డ్రామా వేసింది. ఈ పన్నాగాన్ని కార్మికులు అర్థం చేసుకోవాలి. ఎన్.ఎం.ఇ.జడ్ విధానాలకు వ్యతిరేకంగా పోరాడాలి.

**ప్రజలు, రైతులు నోట్లో మన్ను**

ప్రజలకి, రైతులకి హాని చేసే అనేక అంశాలు కూడా ఎన్.ఎం.ఇ.జడ్ విధానంలో ఉన్నాయి. పర్యావరణానికి సంబంధించిన సంప్రదింపులలో వేరే ప్రాంతం వాళ్ళు పాల్గొన కూడదని నిబంధన పెట్టారు. పర్యావరణ క్లియరెన్స్ లేకుండా ముందస్తు లైసెన్సు ఇస్తారు. అటవీ ప్రాంతాన్ని నాల్గు

క్యాటగిరీలుగా విడగొట్టి పరిశ్రమలకి, మైనింగ్ కి తేలిగ్గా అప్పజెప్పే ఏర్పాటు చేశారు. అటవీ భూమిని కేటాయించినప్పుడు ప్రత్యామ్నాయంగా అడవిని పెంచే భూమిని కూడా రాష్ట్ర ప్రభుత్వమే సేకరించి పెట్టాలి.

భూమిని ముందుగా సేకరించి స్టాక్ లో పెట్టాలి. పరిశ్రమ కోసం రైతుల ప్రైవేటు భూమి, సామాజికంగా ఉపయోగపడే సామూహిక భూమి ప్రైవేటు పెట్టుబడిదార్లు చేతుల్లోకి పోతుంది. భద్రత, పర్యావరణం, రసాయనాలు, బాయిలర్లు, తదితర తనిఖీలన్నింటినీ ప్రైవేటీకరణ చేశారు. ఎన్.ఎం.ఇ.జడ్ లో వుండే భవనాల అనుమతుల్ని కూడా ప్రైవేట్ ఆర్కిటెక్టే దఖలు పరుస్తారు. భద్రత, పర్యావరణ చట్టాలన్నింటి అమలుకు సంబంధించి సొంత సర్టిఫికేట్లు ఇచ్చుకుంటే సరిపోతుంది. నీరు, గాలి, ధ్వని కాలుష్యాన్ని నియంత్రించే యంత్రాంగాన్ని నిర్వీర్యం చేశారు. చుట్టుపక్కల ఉండే పొలాలకి, ప్రజలకి హాని జరిగినా పట్టించుకునే నాధుడే ఉండడు. ప్రజల భద్రతను, ప్రయోజనాల్ని కొద్దిమంది పారిశ్రామిక పెట్టుబడిదారులు కోసం గాలికి వదిలేశారు.

ఎన్.ఎం.ఇ.జడ్ లకు వ్యతిరేకంగా రైతులు, ప్రజలు కార్మికులు ఐక్యంగా పోరాడి తమ ప్రయోజనాలు కాపాడుకోవాలి.

♦ ♦ ♦

## వినిమయ ధరల సూచిక

(బేస్ 2001 = 100)

సెంటర్ సీరిస్	మే	జూన్	జూలై	ఆగస్టు
హైదరాబాద్	170	171	173	175
గుంటూరు	189	119	195	194
విశాఖపట్నం	186	189	195	195
వరంగల్	197	201	206	205
విజయవాడ	185	186	187	188
గోదావరి ఖని	195	197	198	202
<b>రాష్ట్ర సీరిస్</b>				
విజయనగరం	194	197	199	
రాజమండ్రి	196	199	202	
జగ్గయ్యపేట	196	198	200	
తిరుపతి	185	187	190	
కొత్తగూడెం	191	193	195	
నిజామాబాద్	197	200	203	
అలిండియా	187	189	193	
ఏ.పి.	187	189	193	

లింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్బి కాంప్లెక్స్	-	1.89	4.21
గోదావరిఖని (ఎవజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	-	4.58
నిజామాబాద్	2.52	-	-



# సని భారం అమీకం - వేతనాలు మితం

అది ఢిల్లీ సబర్బన్ ప్రాంతంలో పారిశ్రామిక కేంద్రం. ప్రపంచ స్థాయి దిగ్గజ మోటార్ కంపెనీ మారుతి తన వాహన తయారీ కేంద్రాన్ని అక్కడ ఏర్పాటు చేసింది. భారీ సంఖ్యలో ఉద్యోగులు అక్కడ విధులు నిర్వహిస్తున్నారు. స్టీల్ షీట్లను వివిధ రంగుల్లో, వాహన బాడీ రూపాల్లోకి మార్చుతున్న రోబోలు... 369 వర్క్ స్టేషన్ల నుంచి కన్వేయర్ బెల్టు ద్వారా వస్తున్న వాహన భాగాలు.. హ్యూండ్ గ్లోవ్లతో వాటికి ఇంజన్లు, డోర్లు, ఇతర వైరింగ్ను అమర్చుతున్న సిబ్బందితో నిత్యం కళకళలాడుతుంటుంది. యంత్రాలతో పోటీ పడుతూ కార్మికులు శ్రమబోధిస్తున్నారు. మనేసర్లో ప్రతి 50 సెకన్లకు ఒకసారి అసెంబ్లీ లైను-ఎ (ఒక్కొక్క కార్మికుడు ఒక్కో విడిభాగాన్ని చేర్చే క్రమం) నుంచి ఒక కారు తయారయ్యేది. కంపెనీ నుంచి తయారయ్యే ప్రతి రెండు కారుల్లో ఒకటి భారత్లోనే అమ్ముడుపోయేది. కార్మికులు ఇంత వేగంగా పనిచేస్తున్నా వారికి తగిన వేతనాలు మాత్రం ఇవ్వడం లేదు. పైగా యూనియన్ పెట్టుకోవడం క్రమశిక్షణా రాహిత్యమంటూ వారిని వేధింపులకు గురి చేస్తుంది.

## 50 సెకన్లలోనే కారు పూర్తి

మనేసర్ ప్లాంట్ మూడు బేసిక్ మోడళ్లలో 180 మార్పులతో కార్లను మారుతి ఉత్పత్తి చేస్తుంది. ఒకసారి కారు తయారయ్యాక అది దాని స్టీరింగ్ ఏ వైపు ఉంది, ఇంధనం ఏంటి, దేశీయంగానా, ఐరోపాకా లేదా జనరల్ మోటార్స్ కోసం ఉత్పత్తి చేశారా అన్న విషయాలను సూచించే వివరాలను ఒక కార్మికుడు దానికి అమర్చుతాడు. ఒక కారుకు సీట్లు, చక్రాల విడిభాగాలు, వైర్లు, ఎయిర్ కండిషన్లు ట్యూబులు, స్టీరింగ్, డాష్ బోర్డు (ట్రీమ్స్), గేర్ బాక్సులు, స్విచ్చులు, డోర్లాక్లు, డోర్ ట్రీమ్లను అమర్చడానికి సగటున 50 సెకన్లు పడుతుంది. ఎయిర్ కండిషన్ ట్యూబులు వంటి పార్శ్వాలను అమర్చడానికి రాక్స్ మధ్య నిలబడి పని చేయాల్సి వుంటుంది. ఒక ప్రత్యేకమైన మోడల్ కారు పైకి రాగానే, దానికి అమర్చాల్సిన భాగాలకు సంబంధించిన లైట్లు వెలుగుతూ వెంటనే అమర్చాలన్నట్లు (అర్జెన్సీ) తెలియ చేస్తుంటాయి. దీంతో ఆ కార్మికుడు వెంటనే ఆ పరికరాన్ని తీసుకుని, కారుకు అమర్చాలి. ఈ పని అయిపోయిన వెంటనే కార్మికుడు తక్షణమే మరో పనికి పూనుకోవాలి. తర్వాత వచ్చే కారుకు అవసరమయ్యే పరికరాలను తీసుకోవడానికి కన్వేయర్ బెల్టు దగ్గరికి వెళ్లి, మళ్లీ అలారమ్ బెల్ మోగకముందే యథాతథ స్థానానికి రావాలి. ఈ లోగా సదురు కార్మికుడు తన పూర్వ స్థానానికి రాకపోతే లైన్ ఆగిపోతుంది. దీంతో వెంటనే ఆ ఫ్లోర్లో ఉన్న సైన్ బోర్డులు వెలుగుతాయి. లైన్ ఎక్కడ ఆగిందీ, ఎంతసేపు ఆగిందన్న వివరాలను అవి తెలియ

చేస్తాయి. మరో సైన్ బోర్డులో ఆ షిఫ్టులో ఎంత సమయం వృథా అయింది, ఆ రోజు ఆ సమయంలో ఎంత ఉత్పత్తిని లక్ష్యంగా నిర్దేశించారు. వాస్తవంగా ఎంత ఉత్పత్తి అయింది అన్న విషయాలు కనిపిస్తాయి. ఈ విధంగా కార్మికుడు చేసిన ప్రతి పొరపాటుకు ఫీడ్ బ్యాక్ను రికార్డు చేస్తారని, ఆ కార్మికుడు మరోసారి ఆ పొరపాటుకు పాల్పడితే అది అతని పని రికార్డులో నమోదు చేస్తారని పేరు చెప్పడానికి ఇష్టపడని కార్మికుడు ఒకరు వివరించారు. కంపెనీకి సంబంధించిన వంద షరతులను కట్టుబడి ఉండేలా ప్లాంట్ యాజమాన్యం 'స్టాండింగ్ ఆర్డర్స్' పెట్టింది. కంపెనీలో పాటలు పాడడం, పని నిదానంగా చేయడం, ఊహాగానాలు ప్రచారం చేయడం, కంపెనీకి, యాజమాన్యానికి వ్యతిరేకంగా ఎలాంటి ప్రకటనలు చేయరాదు వంటి అనేక షరతులను కంపెనీ విధించింది. ప్రతి కార్మికుని పని రికార్డును ఏడాదికి ఒకసారి పరిశీలిస్తారు.

అసెంబ్లీ లైన్ వేగం పెరగడంతో కార్మికుల పొరపాట్లు ఎక్కువగా జరుగుతున్నాయని, పని తీవ్రత పెరిగిందని, ప్రతి కారు దగ్గర కార్మికుడు గడుపుతున్న సమయం తక్కువగా ఉందని కార్మికులు అంటున్నారు. అయితే యాజమాన్యం మాత్రం ఉత్పాదకతకు, పని తీవ్రతకు సంబంధం లేదని భావిస్తోంది. విభిన్న కార్ల మోడల్, అసెంబ్లీ లైన్ పొడవు, వర్క్ స్టేషన్ల సంఖ్యను బట్టి పని తీవ్రత మారుతుందని కార్మికులు అంటున్నారు. అయితే యాజమాన్యం మాత్రం అసెంబ్లీ లైన్ వేగం అనేది డిజైన్కు సంబంధించిన విషయమని, కార్మికుడు 8 గంటల పని చేయాల్సిందేనని జనరల్ మేనేజర్ అన్నారు. విడి భాగాన్ని కార్మికుడు సురక్షితంగా కారుకు అమర్చడానికి, విశ్రాంతి తీసుకోవడానికి, తిరిగి తర్వాతి కారుకు అమర్చే పరికరాన్ని తీసుకోవడానికి సిద్ధమయ్యే విధంగా లైన్ ఉందని ఆయన చెప్పారు. అసెంబ్లీ లైన్ల విషయంలో ఆచరిస్తున్న పద్ధతుల పట్ల కార్మికుల్లో అసంతృప్తి నెలకొంది. 'మారుతిలో నేను ఉద్యోగం ప్రారంభించిన సమయంలో విడి భాగాలను వేగంగా సరైన పద్ధతిలో అమర్చడానికి ఉపయోగిస్తున్న ఈ అసెంబ్లీ లైన్లు నేను ఊహించిన, కలగన్న రీతిలోనే ఉన్నాయి. అయితే ప్రస్తుతం ఒకవేళ పనిలో నేను అలసిపోతే, ఇక నేను కలలు కనలేను!' అని ఒక కార్మికుడు నవ్వుతూ చెప్పాడు.

## నిరంకుశత్వాన్ని సహించం : కార్మికులు

ఈ సమ్మె కాలంలో వేతనాల అంశం ఎప్పుడూ ప్రస్తావించ లేదు. యాజమాన్యం, కార్మికుల మధ్య నెలకొన్న విభేదాలను రెండు ప్రకటనలు మాత్రం వెల్లడిస్తున్నాయి. సామర్థ్యం, ఉత్పత్తి ఆలోచన గురించి ప్రస్తావించిన యాజమాన్యం, సంస్థ భవిష్యత్తుకు



కార్మికులు ఇబ్బంది కలిగిస్తున్నారని పేర్కొంది. ఎంయూకెయూ ప్రతినిధులతో చర్చల్లో సుజుకీ చీఫ్ ఒసాము సుజుకీ మాట్లాడుతూ క్రమశిక్షణ రాహిత్యాన్ని ఎట్టి పరిస్థితుల్లోనూ సహించబోమని అన్నారు. అయితే ఫరీదాబాద్ మజ్దూర్ సమాచారలోని స్వతంత్ర కార్మికుడు మాత్రం నిరంకుశత్వాన్ని తాము సహించబోమన్నాడు. ఎట్టకేలకు అక్టోబర్ 29న యాజమాన్యం, కార్మికుల మధ్య ఒక అంగీకారం కుదిరాక, 'ది హిందూ' పత్రిక విలేకరి, ఫోటోగ్రాఫర్ కలిసి ప్లాంట్ జనరల్ మేనేజర్ పికె.రాయ్ పర్యవేక్షణలో ప్లాంట్ను పరిశీలించారు. ఈ క్రమంలో కార్మికులు తమ మనోభావాలు స్వేచ్ఛగా వెల్లడించేలా కంపెనీ బయట వారిని ఇంటర్వ్యూ చేశారు.

అసెంబ్లీ లైనులో మారుతి వేగానికి బ్రేక్లు పడ్డాయి. ఉత్పత్తి తగ్గిపోయింది. మారుతి అర్థ వార్షిక లాభాలు 60 శాతం మేరకు తగ్గిపోయాయి. మార్కెట్ వాటా కూడా 39.5 శాతం తగ్గిపోయింది. మారుతి విడుదల చేసిన విక్రయ లెక్కలు ఈ విషయాలు వెల్లడించాయి. ఈ కంపెనీలో యాజమాన్యం, కార్మికుల మధ్య తలెత్తిన, విభేదాల వల్ల దాదాపుగా 83వేల కార్ల ఉత్పత్తి తగ్గింది. ఫలితంగా కంపెనీకి 50కోట్ల డాలర్ల మేరకు రాబడి తగ్గిందని రాయిటర్స్ నివేదిక తెలిపింది. మనేసర్ ప్లాంట్లో సొంతంగా యూనియన్ పెట్టుకునే విషయంలో యాజమాన్యం, కార్మికుల మధ్య ఈ వేసవిలో తలెత్తిన విభేదాల వల్ల ఐదు నెలల పాటు అనిశ్చిత నెలకొంది. ఇప్పటికే గుర్తింపు పొందిన యూనియన్ మారుతి ఉద్యోగ్ కాంగ్రెస్ యూనియన్ (ఎంయూకెయూ) యాజమాన్యానికి తొత్తుగా మారిందని కార్మికులు అంటున్నారు.

కంపెనీలో ఎక్కువ సంఖ్యలో యూనియన్లకు అనుమతిస్తే యూనియన్ రాజకీయాలకు దారితీస్తుందని యాజమాన్యం భావిస్తోందని కంపెనీ ప్రతినిధి ఒకరు మీడియాతో అన్నారు.

మారుతి మనేసర్ ప్రాంగణం 600 ఎకరాలకు పైగా విస్తరించి ఉంది. రెండు విడి అసెంబ్లీ లైన్లు ఉన్నాయి. మరోటి నిర్మాణంలో ఉంది. మారుతి కంపెనీ డీజిల్ ఇంజన్లు తయారు చేసే సుజుకీ పవర్ట్రైన్ ఇండియా లిమిటెడ్ అనే మరో విడి కంపెనీ, అన్ని కంపెనీలకు విద్యుత్ సరఫరా చేయడానికి 65 మెగావాట్ల గ్యాస్ ఆధారిత విద్యుత్ కేంద్రం ఉన్నాయి. రాయ్ మాట్లాడుతూ పిప్లకు 8 గంటల పని చొప్పున రెండు పిప్ల ద్వారా రోజుకు 1,152 కార్లను తయారు చేయడానికి వీలుగా '50 సెకన్ల లైన్'పై ప్రస్తుతం కంపెనీ పని చేస్తుందని తెలిపారు. అయితే రోజుకు 1200 కార్లను తయారు చేస్తుందని లేదా 48 సెకన్ల లైను పని చేస్తుందని ఈ వేసవిలో ఆశించామని కంపెనీ ప్రతినిధి చెప్పారు. ఈ ప్లాంట్లో వివిధ రంగుల్లో, మోడల్లలో కార్లను తయారు చేస్తున్నారు. ఒక మోడల్లో కారుకు ఒక భాగాన్ని అమర్చడానికి ఒక కార్మికునికి 40 సెకన్లు పడితే, మరో మోడల్లో మరో భాగాన్ని అమర్చడానికి ఎక్కువ సమయం పడుతుందని రాయ్ తెలిపారు. మోడల్లకు సంబంధించి కార్మికులకు పని విభజన జరగలేదన్నారు. 50సెకన్ల లైన్లో కార్లను ఇంకా తక్కువ సమయానికే వాటి భాగాలను అమర్చాల్సి ఉందన్నారు. సమస్యలు తలెత్తకముందు రోజుకు 1070 కార్లను తయారు చేసే వారమని, ప్రస్తుతం 800కిపైగా కార్లను మాత్రమే తయారు చేస్తున్నామని రాయ్ తెలిపారు. \*

## గాంధీ విగ్రహానికి వినతిపత్రం అందజేసిన 104 ఉద్యోగులు

సమస్యల పరిష్కారం కోసం 22 రోజులుగా సమ్మె చేస్తున్నా ప్రభుత్వం పట్టించుకోక పోవడాన్ని నిరసిస్తూ వరంగల్ జిల్లా 104 ఉద్యోగులు మహాత్మాగాంధీ విగ్రహానికి వినతిపత్రం అందజేశారు. అనంతరం యూనియన్ గౌరవాధ్యక్షులు దామెర రాజేందర్ మాట్లాడుతూ కాంగ్రెస్ పాలనలో కాంట్రాక్ట్, ఔట్సోర్సింగ్ ఉద్యోగల జీవితాలు దుర్భరంగా మారాయని పేర్కొన్నారు. లక్షల ఉద్యోగాలు ఇస్తామని చెబుతున్న సిఎం ఉన్న ఉద్యోగుల సమస్యల పరిష్కారంపై దృష్టి సారించకపోవడం గర్హనీయమన్నారు. ఇప్పటికైనా తమ సమస్యల పరిష్కారంపై ప్రభుత్వం స్పందించని పక్షంలో ఉద్యమాన్ని ఉధృతం చేస్తామని హెచ్చరించారు. అనిల్, సామంతుల దేవేందర్, వీరగోనిసతీష్, పుల్లూరి నరేష్, ప్రభావతి, సృజన, సరిత, ఉమాదేవి, భారతి, జ్యోతి, రమేష్, కుమారస్వామి, శిరీషరెడ్డి, గోపి, దయాకర్ పాల్గొన్నారు.



104 ఉద్యోగుల సమ్మె శిబిరాన్ని ఎపి గొర్రెలు, మేకల పెంపకం దారుల సంఘం రాష్ట్ర అధ్యక్షుడు ఉడుత రవీందర్, యునైటెడ్ ఎలక్ట్రిసిటీ ఎంప్లాయిస్ యూనియన్ నేత గజ్జెల కుమార్ సందర్శించి సంఘీభావం తెలిపారు.

\*\*\*





# THE ANDHRA PRADESH MINERAL DEVELOPMENT CORPORATION LIMITED

(A State Government Undertaking)

Rear Block, 3<sup>rd</sup> Floor, HMWSSB Premises, Khairatabad, Hyderabad -500 004.


Ph: 040-23393814, 23323153 Fax :040-23393152

E-mail : apmdcltd@ yahoo.com; Website: www.apmdc.ap.gov.in

## APMDC...A TREASURY OF MINERALS



**Barytes** deposit at Mangampet (Village), Kadapa Dist, is the largest single deposit in the world with an estimated reserve of about 74 million tonnes. Mangampet deposit is the flag ship of the APMDC Ltd. Barytes is used in drilling for oil and gas besides in Barium chemical industry. The Corporation facilitates exports nearly 10 lakh tonnes of Barytes to several countries apart from meeting the domestic requirement of nearly 3 lakh tonnes, annually. ONGC & Coal India are the main domestic consumers. Also establishing Beneficiation plant under Joint Venture for upgradation of low grade Barytes



**Fullerene** a very valuable strategic mineral occurs in the black shales within the over burden in Barytes mine at Mangampet, Kadapa dist. The cost of the mineral is 10 times that of the gold and is used in Nano Technology and atomic energy applications and the Corporation is contemplating to setup R&D laboratory for extraction techniques.

**Black Galaxy Granite**, a unique variety in the world, is available around Cheemakurthy village, Prakasham Dist. The granite is being produced for meeting the international and indigenous demands and is being used mainly for decorative purposes through Joint Venture.




**Iron ore**, the raw material for steel and pig iron industries is available in Kurnool,, Prakssham,, Ananthpur, Karimnager and Khammam districts is going to be obtained mineral concessions.

**Lime stone**, the raw material for cement industry is exploited in Adilabad Dist.



**Manganese ore**, used mainly in steel and ferro alloy industries is available in Vijayanagaram dist. and planning for exploitation.

**Ball Clay**, main raw material for ceramic and refractory industries. The Corporation is producing from the mines at Dwarakaturumala, West Godavari Dist.



**Beach Sand**, containing heavy minerals like illmenite,, rutile, Zircon,, monazite, garnet, sillimanite & Lecuoxene used in manufacture of Titanium pigments, paints etc are available in Srikakulam, Vijayanagaram, Visakhapatnam, East and west Godavari and Krishna Dist. and going to be exploited through Joint ventures.

**Bauxite**, the raw material for manufacturing alumina and aluminum is available in Visakhapatnam and East Godavari dist. and will be supplied to aluminum industries to be established by M/s. ANRAK and M/s. JSWAL.



**Coal**, the main ingredient for power generation will be produced shortly from the allotted coal blocks in MP and Odisha under Joint venture partnerships with Singareni Collieries Company Ltd and Odisha Mining Corporation.

**Calcite**, used in paper and paint industries is available in Vishakapatnam Dist. and planning for exploitation.





KLVO LA UN



అన్ని ట్రేడ్యూనియన్లు సంగ్రహించిన 'జై భారత్' కార్యక్రమం



అన్ని ట్రేడ్యూనియన్లు సంగ్రహించిన 'జై భారత్' కార్యక్రమం



104 కాల్ సెంటర్ కాంట్రాక్టు కార్మికుల రిలే నిరాహార దీక్షలు



కంప్యూటర్ టీచర్ల రిలే నిరాహార దీక్షలు





ಕುಟುಂಬ ಕಾರ್ಡ್  
ಪುಸ್ತಕಾಲ ಪರಿಶೀಲನಾಪಟ್ಟಿ

ಪುಸ್ತಕಂ ಸಂಖ್ಯೆ	KLV01A 455
ಪುಸ್ತಕಂ ಪೆರು	ಕಾಂಪೌಂಡ್
ತಾರೀಖು	25-8-2023
ಮುಂದು ಅಟ್ಟ	Yes
ವೆಚ್ಚು ಅಟ್ಟ	Yes
ಮೊತ್ತಂ ಪೆಜೆಲು	37
ಪೆದ್ಕೆ ನೆಜ್ ಪೆಜೆಲು	NO
ಫಾಕ್ ಪೆಜೆಲು	NO
ಲೆಖ ಪೆಜೆಲು	NO
ಕಯಾರು ಚೆಪಿಪದಿ	Mounika
ಪೆಜೆಲು ಖಡೆಪಿಪದಿ	Mounika
ಪ್ಲಾನ್ ಚೆಪಿಪದಿ	Nandhu
ಪರಿಕ್ಷೆ ಚೆಪಿಪದಿ	pragathi
ಪೆಜೆಲು ಪರಿಶೀಲನಾಪದಿ	
ಫೊಂದಿಂಗು ಚೆಪಿಪದಿ	
ಪ್ಲಾಕಿಂಗು ಚೆಪಿಪದಿ	
ಪ್ಲಾನ್ ಚೆಪಿಪದಿ	
ಕಪ್ಪುಲು	NO
ಪರಿಶೀಲನೆ	Good